


Не пакідайце жс мовы нашай беларускай, каб не ўмёрлі! 
ФРАНЦІШАК БАГУШЭВІЧ 

Падпіска на “Наша слова” - справа ] 195 галоў з дня нараджэння 
гонару кожнага сябра ТБМ 


Паважаныя чытачы і 
падпісчыкі нашай газеты! У 
трэцім нумары “Нашага 
слова” мы надрукавалі вы- 
нікі падпіскі на І квартал 
2002 года. Дзякуючы на- 
шым з Вамі намаганням 
колькасць індывідуальных 
падпісчыкаў вырасла з 1335 
(у мінулым годзе) да 1518. 
У сувязі з гэтым я хацеў бы 
выказаць шчырую падзяку 
кіраўніку Гарадзенскай аб- 
ласной арганізацыі ТБМ 
Алесю Місцюкевічу, сябру 
ТБМ з Камянца Івану Жыт- 
ко, сябрам ТБМ з Берасця, 
Пінска, Віцебска, Гарадка, 
Шуміліна, Менска, Менска- 
га раёна, Івацэвіч, Пухавіч, 
Мар'інай Горкі, Жыткавіч, 
Мазыра, Рэчыцы, Ваўка- 
выска, Маваградка, Смар- 
гоні, Ліды, Горак, Магілёва 

і Шклова. 

Асабліва я хачу выка- 
заць падзяку асабіста спа- 
дарам Анатолю Бароўска- 
му і Змітру Паўлаўцу з 
Гомеля, дзе колькасць пад- 
пісчыкаў павялічылася з 49 
да 97. Сярод абласных га- 
радоў гамяльчане ўпершы- 
ню выйшлі на першае мес- 
ца, нават апярэдзілі Горад- 
ню. Гэта добры прыклад 
нашым сябрам з Магілёва, 
Віцебска і Баранавіч, дзе 


Хале 
Аа адраджэнне мовы, 
мытай, спа Грства, 


Шаноўнае спадар- 
ства, сябры ТБМ! Пачалася 
падпіска на газету ТБМ 
“Наша слова” на другі 
квартал 2002 года. Пакуль 
што цана на падпіску не 
змянілася, нашая газета 
застаецца адной з самых 
танных культуралагічных 
газетаў Беларусі. Пры гэ- 
тым мы і толькі мы забяс- 
печым вас усёй інфармацыяй 
па праблемах беларускай 
мовы ў нашай краіне. За 1254 
рублі вы будзеце штотыд- 
нёва мець у сваёй хаце са- 
мую беларускую газету на 
Беларусі. 

Цана ведамаснай 
падпіскі складае 1392 рублі 
на квартал. 

“Мы просім усе арга- 
нізацыі ТБМ правесці пад- 
піску на газету “Наша сло- 
ва” для бібліятэк і школаў 
сваіх гарадоў і раёнаў. Для 
кожнай арганізацыі -- гэта 
рэальная справа, для газеты 
-- рэальная магчымасць вы- 
жыць. 





справы з падпіскай рухаюц- 
ца наперад вельмі і вельмі 
маруднаа. Прыемна здзівілі 
нас і сябры ТБМ з Лёзна, 
што на Віцебшчыне, дзе 
колькасць падпісчыкаў уз- 
расла аж у 4,5 разы, з 5 да 
22. 

Вельмі добра арганізуе 
падпіску старшыня Мазыр- 
скай гарадской арганізацыі 
Людміла Піскун. Яна здо- 
лела разам з мугцовымі 
прадпрымальнікамі давесці 
колькасць падпісчыкаў да 
49. 


Аднак ёсць у нас су- 
полкі, якія пусцілі гэтую 
справу на самацёк. На Бе- 
расцейшчыне гэта Бярозаў- 
ская, Белаазёрская і Столін- 
ская суполкі, на Віцебшчыне 
- Бешанковіцкая, Браслаў- 


ская, Глыбоцкая, Докшыц- 
кая, Дубровенская, Лепель- 
ская, Ушацкая, Расонская і 
Сенненская. Апошнія дзве 
не падпісалі аніводнага асо- 
бніка “Нашага слова”. 

На Меншчыне не вель- 
мі шчыруюць на гэтым ад- 
казным кірунку нашай дзей- 
насці сябры ТБМ з Клецку, 
Крупак, Смалявічаў, Ста- 
рых Дарог, Стоўбцаў і Уз- 


ды. 


На Гомельшчыне вар- 








Куды 
Кам 


АБАНЕМЕНТ 


та актывізаваць працу па 
падпісцы нашым сябрам з 
Ельска, Акцябрскага раёна, 
Светлагорска і Рэчыцы. На 
Гарадзеншчыне сябры ТБМ 
значна больш актыўныя, 
чым у іншых раёнах, але і 
тут больш руплівасці трэба 
праявіць Мастоўскай, Аст- 
равецкай, Слонімскай і 
Шчучынскай суполкам, 
прыкладам для іх могуць 
быць Лідская гарадская 
(асабіста сп. Мельнік), Ваў- 
кавыская і Гарадзенская 
раённыя арганізацыі. 

На жаль, зменшылася 
колькасць прыхільнікаў 
“Нашага слова” ў. Бабруй- 
скай і Асіповіцкай аргані- 
зацыях ТБМ, кепска працу- 
юць у гэтым кірунку сябры 
ТБМ з Бялынічаў, Крычава, 
Касцюковічаў, Мсціслава, 
Слаўгарада, Хоцімска і Чэ- 
рыкава. 

Таму, шаноўныя сяб- 
ры, давайце будзем ужо 
зараз пачынаць падпісную 
кампанію на другі квартал, 
пакуль кошты на падпіску 
не падняліся. 


Цяпер некалькі слоў аб 
продажу “Нашага слова” у 
шапіках ці, як кажуць на 
наркамаўцы, у кіёсках Са- 
юздруку. Нам скардзяцца, 


што ў некаторых гарадах 
газета не ляжыць на віда- 
воку, яе хаваюць, а потым 
спісваюць. Тут можа быць 
толькі адна парада. 

Нават калі вы сталі 
падпісчыкам, не паскупі- 
цеся купіць чарговы нумар 
“Нашага слова” ў газетным 
шапіку. Аддайце яго сябру 
ці знаёмаму па працы, пра- 
пануйце аформіць падпіску. 
Калі вы ісхалькі разоў на- 
будзеце “Наша слова” ў 
адным і тым жа месцы, то 
заўважце, што яно наступ- 
ным разам будзе ляжаць 
сярод самага “хадавога” 
тавару. Гэтак мы робім ў 
Менску. І. напрыклад, у 
шапіку Беларускага універ- 
сітэта культуры некалькі 
нумароў газеты разбіраюць 
за пару дзён. Таму мы за- 
клікаем да гэтага ўсіх на- 
шых сяброў з вялікіх аблас- 
ных і раённых гарадоў, дзе 
газетных шапікаў багата. 

Спадзяюся, шаноўныя 
сябры, на вашую актыў- 
насць, бо калі не мы, дык 
тады хто за нас парупіцца 
аб “Нашым слове”? 


З павагай да вас усіх 
Старшыня ГА “ТБМ 
імя Ф. Скарыны 
Алег Трусаў. 


Міністэрства сувязі Рэспублікі Беларусь 

ГІ лютага споўнілася 195 гадоў з дня нараджэння ў 
в. Варацэвічы Іванаўскага раёна Берасцейскай вобласці 
Напалеона Орды, кампазітара, піяніста, мастака. Напалеон 
Орда - удзельнік паўстання 1830-31 гадоў, пасля чаго быў 
вымушаны эміграваць у Францыю, дзе яго музычныя 
здольнасці прыкмеціў Фрэдарык Шапэн. У 1856 годзе 
Напалеон Орда вяртаецца ў Беларусь, вандруе па краіне, 
шмат малюе. У канцы 2001 года выдадзены альбом 
малюнкаў Напалеона Орды з 122 ілюстрацыямі. 

Знакамітаму суайчынніку пастаўлены помнік у г. 
Іванава Берасцейскай вобласці (на здымку). Фота БелТА. 








26 снежня 2001 г. Ле 
Старшыні Брэсцкага аблвыканкама 
сп. Даўгалёву В.Б. 
224000, г. Брэст, вул. Леніна, 11 


Шаноўны Васіль Барысавіч ! 

Мы ведаем Вас як адказнага дзяржаўнага дзеяча, які прыхільна ставіцца да 
беларускай мовы, і таму не сумняваемся, што пад Вашым непасрэдным кіраўніцтвам 
Упраўленне адукацыі Брэсцкага аблвыканкама разгарнула дзейнасць па выкананні 
Пастановы Міністэрства адукацыі Рэспублікі Беларусь “Праграма дадатковых мер па 
пашырэнні сферы выкарыстання беларускай мовы ў сістэме адукацыі” Ле 48 ад 27.08.2001 
года. 

Мы лічым, што ў адпаведнасці з пунктамі І.3., Ш. 1.2. іУ. Пастановы варта было б, 
у першую чаргу, у верасні 2002 года адкрыць Нацыянальныя гімназіі з беларускай мовай 
навучання ў Брэсце, Баранавічах, Пінску, Івацэвічах і Кобрыне, а таксама стварыць 
беларускамоўныя аддзяленні ў ВНУ Брэста. Гэта станецца, на нашу думку, першым 
“рэальным крокам па выкананні пункта перадвыбарчай праграмы кіраўніка нашай дзяржавы 
аб рэальнай роўнасці беларускай і рускай моваў. 

Паведаміце нам, калі ласка, якія захады па рэалізацыі вышэйзгаданай Пастановы 
Вамі ўжо зроблены. 

Прыміце нашыя Навагоднія і Калядныя віншаванні. 

З павагай 

Старшыня ТБМ Алег Трусаў. 








БРЕСТСКИЙ ОБЛАСТНОЙ. 
ИСПОЛНИТЕЛЬНЫЙ КОМИТЕТ 


ул. Ленина, 11, 224006, г. Брест 
тал.23-56:82, факс 23-51-82 


БРЭСЦКІ АБЛАСНЫ 
ВЫКАНАЎЧЫ КАМІТЭТ 


вул. Леніна, 11, 224006, г. Брэст 
тэп.23-56-82, факс 23-51 2 


17.01.2002 г. Ле 17/1-38. 
на Ле 581 ад 26.12.2001 г. Старшыні грамадскага аб'яднання “Таварыства 
беларускай мовы 
імя Францішка Скарыны” 
сп. Трусаву А.А. 
220005, г. Мінск, вул. Румянцава, 13 

Паважаны Алег Анатольевіч! 

Паведамляем, што ўпраўленнем адукацыі Брэсцкага аблвыканкама, Брэсцкім ПІК, 
аддзеламі адукацыі райгарвыканкамаў вядзецца пэўная работа па выкананні Пастановы 
Міністэрства адукацыі Рэспублікі Беларусь “Праграма дадатковых мер па пашырэнні 
сферы выкарыстання беларускай мовы ў сістэме адукацыі” Ло 48 ад 27.08.2001 года. 
Распрацаваны і дзейнічаюць абласныя і раённыя праграмы “Аб пашырэнні сферы 
выкарыстання беларускай мовы ў сістэме адукацыі” Брэсцкай вобласці і адпаведных 
раёнаў і гарадоў (верасень, кастрычнік 2001 года), якія станоўча паўплываюць на сучасную 
моўную сітуацыю і дадуць магчымасць на высокім узроўні рэалізаваць ідэі новых праграм 
і прывесці ў гарманічнае размеркаванне агульную колькасці школ па мовах навучання ў 
2002 годзе. 

Прыняты канкрэтныя меры па паляпшэнні выкладання школьнага курса беларускай 
мовы і літаратуры. 

Пытанне эфектыўнасці выкладання прадмета разглядалася на калегіі ўпраўлення 
адукацыі 26.10.2000 г. і 04.12.2001 года, на саветах аддзелаў адукацыі Іванаўскага, 
Драгічынскага, Кобрынскага, Пружанскага раёнаў у 2001 годзе, на педагагічных саветах 
усіх навучальных устаноў з абмеркаваннем вынікаў і прыняццем мер па ўдасканаленні 
навучання. На тэрыторыі вобласці з 752 агульнаадукацыйных школ 462 школы з 
беларускай мовай навучання (61,490), з рускай - 235 (31,290), з двума - 55 (7,3199). 

За апошні час у вобласці створана сетка ўстаноў адукацыі новага тыпу, якія 
забяспечваюць патрэбы насельніцтва ў прадстаўленні магчымасці навучання дзяцей на 
павышаным узроўні. Адкрыты 4 ліцэі і 23 гімназіі, у якіх навучанне вядзецца як на рускай, 
так і на беларускай мовах (па жаданні бацькоў і вучняў). У вышэй названых установах 
адкрыты аддзяленні і профільныя класы з паглыбленым вывучэннем беларускай мовы і 
літаратуры. 

Для навучэнцаў, якія цікавяцца беларускай мовай і літаратурай, актыўна 
выкарыстоўваюцца часы школьнага кампанента, яны прадугледжваюць дадатковыя 
заняткі. 

Больш разнастойнай стала пазакласная праца. Павялічылася колькасць гурткоў па 
мове (Іванаўскі, Кобрынскі, Пінскі раёны), больш стала літаратурных (Ганцавіцкі, 
Івацэвіцкі, г. Пінск). Працуюць клубы, гасцёўні, літаратурныя аб'яднанні. Як ніколі, 
узлёт узяла паэтычная творчасць. 

Вызначаецца тэндэнцыя на павялічэнне профільных класаў, факультатываў, курсаў 
па выбар!! навучэнцаў. Так, профільныя класы павялічыліся ў параўнанні з мінулым 
годам у ё“э-гінскім раёне на 2, Ляхавіцкім на 9, Маларыцкім .:; 4, Пінскім на 9 класаў і 
Г.Д. 

У Брэсце працуе нацыянальная мастацкая гімназія ЛеЗ, якая атрымала высокую 
адзнаку ў снежні 2001 года, ад рэспубліканскай дзяржаўнай інспекцыі сістэмы адукацыі 
Рэспублікі Беларусь. Нацыянальная гімназія ЛеЗ г. Брэста адкрыта з мэтай прапаганды, 
укаранення беларускай мовы, культуры, фарміравання духоўнай нацыянальна-свядомай, 
высокамаральнай асобы. 

Аблвыканкам, упраўленне і аддзелы адукацыі стымулююць і падтрымліваюць 
адкрыцці нацыянальных навучальных устаноў, якія ствараюцца толькі па ініцыятыве 
бацькоў і навучэнцаў. 

Пры наяўнасці пажаданняў бацькоў і вучняў аб адкрыцці нацыянальнай гімназіі ў 
азначаных Вамі населеных пунктах, будуць прыняты ўсе меры па іх стварэнні. 

Намеснік старшыні аблвыканкама Л. А. Цупрык. 








У Докшыцах ігнаруюць нашу мову 


Каля мяне “судзіла” у 1999 г. старшыня Докшыцкага раённага суда Аршынава Т., 
то забаранялг мне гаварыць на беларускай мове, цяпер гэтую “суждзю” спачатку панізілі 
да шараговага суддзі, а потым выперлі на пенсію. 

Алез пытаннем беларускай мовы тут не палепшылася. Яе паплечніца, суддзя Цімачка 
Я.В., (дарэчы родам з суседняй вёскі Пунішчы, што недалёка ад майго роднага Вашунова) 
не толькі не ў ладах з правам, але і з мовай, нашай беларускай. 

Калі я прыслаў сваёй даверанай асобе Русалоўскай Р. даверанасць на беларускай 
мове, то яна (Цімачка Я.В.) сказала наступнае: “Доверенность нужна из Литвы заверенная 
нотаральной канторой на русском языке, а те доверенности (т. е. на беларусском) к одному 
месту”. 

Магчыма прыдзе час і сама суддзя Цімачка Я.В. (мая зямлячка) пойдзе таксама “к 
одному месту”, Я гэта адчуваю і гэта будзе! 

Ю. Гіль, 17.01.2002 г., г. Вільня. 


До спаць! Паўстаньце грамадою... 
Янка Купала. 


Заклік Сакратарыяту Таварыства беларускай мовы 


Грамадзяне Беларусі! 

Ёсць рэальная магчымасць пашырыць сферу выкарыстання беларускай мовы на 
ўсіх ступенях навучальнага працэсу. Першыя крокі ў гэтым кірунку зрабіла Міністэрства 
адукацыі, якое ў жніўні мінулага года прыняло Пастанову “Праграма дадатковых мер 
па пашырэнні сферы выкарыстання беларускай мовы ў сістэме адукацыі”, згодна з якой 
мясцовыя органы адукацыі з 2002 - 2003 навучальнага года павінны: 

- - пашырыць сетку дзіцячых дашкольных устаноў і агульнаадукацыйных школ з 

беларускай мовай выхавання і навучання ў гарадской мясцовасці; 

- адкрыць у кожным раённым цэнтры, раёне горада не менш, чым адну школу з 

, - беларускай мовай навучання; 

- - адкрыць у сярэдніх спецыяльных і вышэйшых навучальных установах групы і 

аддзяленні з беларускай мовай навучання ды шмат іншых канкрэтных мер. 

Пэўныя змены ў гэтым кірунку ўнесены ў новы варыянт “Закона аб адукацыі”, які 
неўзабаве будзе канчаткова прыняты. Аднак звароты Таварыства ў абласныя, гарадскія 
і раённыя аддзелы адукацыі паказалі, што многія з іх, хто па няведанні, а хто і наўмысна, 
не спяшаюцца выконваць гэтую Пастанову. 

Людзі Беларусі! Заклікаем Вас патрабаваць ад мясцовай улады выканання згаданай 
Пастановы Міністэрства адукацыі. Патрабуйце адкрыцця беларускіх дзіцячых садкоў, 
класаў, школ, ліцэяў, гімназій, беларускіх плыняў у ВНУ, каледжах і тэхнікумах, 
Беларускага нацыянальнага універсітэта. 

Будзьма гаспадарамі на сваёй зямлі! 


Справаздача за 2001 год 
Пінскай арганізацыі ТБМ 





І квартал 

- Распрацоўка плана працы на 2001 год; 

- Распаўсюджванне па школах, дзіцячых садках беларускамоўнай літаратуры: “Усе 
дзеці Бюлербю”, “Дэкларацыя правоў чалавека” і інш.; 

- Збор подпісапў за нацыянальны універсітэт; 

- Падрыхтоўка і абмеркаванне даклада на рэспубліканскую канферэнцыю 
“Нацыянальная ідэя і ІЦляхі кансалідацыі грамадства”. Выступ з дакладам: Менск, 
25.02; 

- Падпісная кампанія на ІІ квартал. Тэхнічная праца па падтрымцы бібліятэк горада; 

- Вылучэнне дэлегатаў на УІІ з'езд ТБМ. Афармленне анкет дэлегатаў. 


П квартал 
- Афармленне біяграфічных дакументаў для ўключэння ў энцыклапедыю “Хто ёсць 
хто ў Р. Беларусь” сябра ТБМ Рамановіча К. Я. (Выдавецтва “Энцыклапедыкс”); 
- Удзел у УІІ з'хездзе ТБМ. Менск, 20.05; 
- Справаздачна- -выбарчая канферэнцыя Пінскага ТБМ; 31.05. (Працяг паўнамоцтваў 
Рады на пэўны тэрмін у сувязі з прэзідэнцкімі выбарамі).; 
- Пілігрымка сяброў ТБМ у Львоў на сустрэчу з Янам Паўлам П Папам Рымскім; 


- Вандроўка сяброў ТБМ на Белае возера (Лунінецкі р-н) прысвечаная І0 угодкам 
стварэння Пінскай арганізацыі ТБМ; 
- Удзел сяброў ТБМ у навучальных семінарах па нагляданню за выбарамі. 


Ш квартал 
- Вылучэнне кандыдатаў ва ўчастковыя камісіі па выбарах ад Пінскага ТБМ; 
- Збор подпісаў за кандыдатаў у прэзідэнты РБ; 
- Вылучэнне дэлегатаў і ўдзел у Кангрэсе дэмакратычных сілаў. Менск, 18.08; 
- Удзел у выбарах Прэзідэнта РБ у якасці назіральнікаў; 
- Аналіз сітуацыі пасля выбараў, абмеркаванне і выпрацоўка кірунку далейшай 
дзейнасці. Напісанне 2-х праектаў па вызначаных кірунках; 
- Тэхнічная праца па перапісцы з неўрадавымі арганізацыямі (на працягу года). 


ІУ квартал 

- Арганізацыйная праца і афармленне дакументаў на пераезд ТБМ у другое 
памяшканне; 

- Падрыхтоўка рэкламных матэрйялаў аб дзейнасці ТБМ на ангельскай мове. 
Паездка сяброў ТБМ у Чэхію. Знаемства з дзейнасцю грамадскіх арганізацый, сустрэчы 
і прэзентацыя ТБМ у сенаце; 

- Перапіска і атрыманне афіцыйных дадзеных з Пінскага аддзела статыстыкі па 
выніках перапіску насельніцтва 1999 г.; 

- Арганізацыя семінара “Я магу жыць лепей 

- Падрыхтоўка і ўгз 
арганізацый; 

- Святочная навагодняя праграма з наведваннем панам Зюзям і Снягуркай сем'яў 
дэмакратычнай супольнасці г. Пінска; 

- За 2001 год паседжанні ТБМ праводзіліся 19 разоў; 

- Сярэдні паказчык прысутнасці на паседжаннях сяброў ТБМ - 5296; 

- Аплата сяброўскіх складак -- 8796. 


Ы 


Ў. Выкл. А. Хатэнка; 


сл у правядзенні “Круглых сталоў” сярод Пінскіх ...ўрадавых 


Прынята і зацверджана на сходзе Пінскай арганізацыі ТБМ 10.01.2002 г. 
Старшыня Савіч. 
Сакратар Зялінскі. 





Не цурайся мовы сваёй 


Ёсць возера Байкал. Вялікае, паўнаводнае, магутнае. Каля трохсот рэк нясуць у 
яго свае воды, і ведае гэта возера ўвесь свет. А ёсць маленькае возера Карцэя на Беларусі. 
Сілкуюць яго толькі падземныя крыніцы. Зараслі яны балотнай травою, зацягнуліся 
багнай. Ні возера, ні навас назвы яго не ведаюць не толькі ў свеце, але і ў сваі раёне. 

Ёсць дзве мовы - руская і беларуская. Адну ведаюць, на ёй размаўляе 1/6 частка 
свету. Другую - беларускую на зямных абшарах ведаюць толькі беларусы. Не шанцуе 
ёй і ў сваёй роднай старонцы. 

Але я веру: як жыве магутнае возера Байкал, так будзе жыць і маленькая Карцэя. І 
абавязкова праб'юцца праз балота і твань крыніцы, удараць празрыстымі струменямі да 
сонца, да свету. Я веру: мова наша будзе жыць, і беларусы будуць ведаць яе, шанаваць, 
размаўляць і атрымліваць ад гэтага такую асалоду, як стомлены вандроўнік набіраецца 
сілаў, дакранаючыся да крынічнага струменю празрыстай, гаючай вады. 

Сафія Табола, Шаркаўшчынскі р-н. 





Памяці акадэміка Ю. М. Астроўскага 


Сярод выдатных дзе- 
ячоў беларускай інтэліген- 
цыі, якія сваёй дзейнасцю 
спрыялі пачатку новай хва- 
лі беларускага адраджэння 
“напрыканцы ХХ ст., пачэс- 
нае месца займае акадэмік 
АН БССР Юры Міхайлавіч 
Астроўскі, 10 гадоў з дня 
смерці якога споўнілася 
наперададні Новага, 2002 
года. 

Юры Астроўскі быў 
біяхімікам, сусветна вядо- 
мым даследчыкам у галіне 
вітаміналогіі і энзімалогіі, 
займаўся вывучэннем біяхі- 
мічных асноў алкагольнай 
залежнасці, шмат намаган- 
няў прыклаў да таго, каб 
паменшыць шкодны ўплыў 
радыяцыі на здароўе людзей 
пасля Чарнобыльскай ава- 


рыі. 

Ён нарадзіўся ў 1925 
г. у Менску ў сям'і выклад- 
чыка беларускай літарату- 
ры Менскага педагагічнага 
інстытута Міхася Астроў- 
скага, таму з ранняга дзяцін- 
ства не толькі ведаў бела- 
рускую літаратуру, але і 
быў асабіста знаёмы з мно- 
гімі таленавітымі беларускі- 
мі паэтамі, якія прыходзілі 


- да бацькі. А потым, у 1937- 


39 г.г., амаль усе яны знік- 
лі... Бацька таксама сядзеў 
у “Амерыканцы”, але яму 
пашчасціла выйсці адтуль 
ЖЫВЫМ. 

Нядзіўна, што і яго 
сын, Юры Астроўскі, вырас 
свядомым беларусам. Кло- 
пат пра лёс Бацькаўшчыны 
суправаджаў яго праз усё 


жыццё. Юры Міхайлавіч 
лічыў, што наш народ вель- 
мі багаты на таленавітых 
людзей, трэба толькі даць ім 
магчымасць працаваць, 
стварыць адпаведныя ўмо- 
вы. Дзякуючы менавіта 
намаганням Ю. Астроў- 
скага, у Горадні была ў 1970 
г. адкрыта першая ў заход- 
ніх рэгіёнах Беларусі акадэ- 
мічная навукова-даследчая 
ўстанова, якая дала пачатак 
Інстытуту біяхіміі НАН 
Беларусі, буйной школе 
беларускай біяхіміі. 
Гарадзенская біяхі- 
мікі не толькі займаліся 
навуковымі распрацоўкамі, 
але і заўсёды дбалі аб раз- 
віцці беларускай мовы і 
культуры: рабілі даклады і 
пісалі артыкулы па-бела- 


руску. Ю. Астроўскі неад- 
наразова яшчэ ў 80-я гады 
выступаў па-беларуску на 
навукова-практычных кан- 
ферэнцыях і па тэлебачанні. 
Ён быў у ліку стваральнікаў 
гарадзенскага гісторыка- 
краязнаўчага клуба “Па- 
ходня” у 1986 г., гарадзен- 
скай арганізацыі ТБМ у 
1989 г., заўсёды быў пры- 
хільнікам стварэння неза- 
лежнай беларускай дзяржа- 
вы. Вельмі шкада, што такіх 
выдатных людзей, такіх 
дзеячаў беларускай навукі і 
культуры як Юры Астроў- 
скі і Міхась Ткачоў, мы 
страцілі на самым пачатку 
шляху да незалежнай Бе- 
ларусі. 

Ніна Кануннікава, 

доктар біял. навук. 


Гарадзенская абласная алімпіяда школьнікаў па беларускай мове 


25-27 студзеня 2002 
года ў Горадні адбылася 
абласная алімпіяда школьні- 
каў па беларускай мове. 

Абласная алімпіяда 
школьнікаў па беларускай 
мове павінна была адбыцца 


«3-5 студзеня 2002 года, але, 


з-за адсутнасці сродкаў у 
упраўленні адукацыі, адбы- 
лася толькі 25-27 студзеня. 
Пераможцы і прызёры былі 
ўзнагароджаны толькі дып- 
ломамі і граматамі: 


Дыпломамі І ступені: 
-. Краснадэмскую 
Ганну Станіславаўну, вуча- 
ніцу ІХ класа СШ Л 2 г. 


Свіслач (наст. Касцюк Л.І.); 

- Госцік Вікторыю 
Сяргееўну, вучаніцу ІХ кла- 
са гімназіі /9І г. Ліды (наст. 
Велькашынская Т.А.); 

- Чарапко Вольгу Мі- 
хайлаўну, вучаніцу Х класа 
СШ Лё 2 г. п. Астравец 





КАМПУТАРОЎШЧЫКІ 
БУДУЦЬ 
“АБЕЛАРУШВАЦЬ” 
СУСЬВЕТНАВЯДОМЫЯ 
ПРАГРАМЫ 


У сядзібе БНФ “Адра- 
джэньне” са студзеня пачаў 
працаваць адмысловы тэх- 
наклуб. На паседжанне 
клубу збіраюцца беларускія 
кампутаршчыкі: як прафе- 
сійныя праграмісты, так і 
тыя, хто займаецца кампу- 
тарамі ды праграмамі на 
аматарскім узроўні. 

Адной з найважней- 
шых задачаў сябры тэхна- 
клубу бачаць “абеларуш- 
чванне” сусветнавядомых 
кампутарных праграмаў, бо 
большасць з іх існуе толькі 
ў ангельскай ці расейска- 
моўнай версіях. Аднак 
колькасць тых, хто з зада- 
вальненнем карыстаўся б 
беларускім варыянтам гэ- 
тых праграмаў павялічваец- 
ца ўвесь час. 

Тэматыка паседжанняў 
тэхнаклубу агаворваецца 
падчас саміх заняткаў: гэта 
ўзаемаадукацыя, абмень- 
ванне інфармацыяй і бела- 
рускамоўнымі праграмамі. 
Тэхнаклуб мае сваю ста- 
ронку ў Інтэрнэце (Віір:// 
пагада.аі.мі.Бу), дзе змяшчае 
апошнія навіны. 

Прэсавая група ГА 

БНФ “Адраджэньне” і 

Партыі БНФ. 


(наст. Шаблінская Я.К.),; 

- Навагродскую Алу 
Антонаўну, вучаніцу Х кла- 
са гімназіі /9 І г. Ліды (наст. 
Бохан Л.І.); 

- Цыбульскага Вале- 
рыя Святаслававіча, вучня 
Х класа СІІ Л? 12 г. Гэрадні 
(наст: Шэміт С.П.); 

- Серахан Ганну Іосі- 
фаўну, вучаніцу ХІ класа 
Ганчарскай СІ Лідскага р- 
на (наст. Кумпяк М.В.); 

- Казлову Ларысу 
Аляксееўну, вучаніцу ХІ 
класа Жыровіцкай СШ Сло- 
німскага р-на (наст. Смурга 
Л.І.); 

- Касцецкую Дар'ю 


Аляксандраўну, вучаніцу 
ХІ класа СІ Ле 14 г. Нава- 
градка (наст. Субач І. М.) 


Дыпломамі ІІ ступені: 

- Ігнатовіча Сяргея 
Міхайлавіча, вучня ІХ класа 
гімназіі Ле І г. Слоніма (наст. 
Стрык А. Г.); 

- Запольскую Тацця- 
ну Мікалаеўну, вучаніцу ІХ 
класа СШ Ле 32 г. Горадні 
(наст. Бушэйка З. А.); 

- Скрамблевіч 
Ганну Уладзіміраўну, вуча- 
ніцу ІХ класа СШ Ле ЗІ г. 
Горадні (наст. Ярмусік 
В.М.); 

- Мураўёву Ірыну 
Мікалаеўну, вучаніцу Х 
класа СШ Хе 5 г. Масты 
(наст. Новік Л. К.); 

- Рудзевіч Алену 


Уладзіміраўну, вучаніцу Х. 


класа СШ Л? 12 г. Горадні 
(наст. Шэміт С.П.); 


- Янкуту Ганну Вале- 
р'еўну, вучаніцу ХІ класа 
СШ Хе 26 г. Горадні (наст. 
Арцюх А.Ф.); 

- Калюжную Вікто- 
рыю Віктараўну, вучаніцу 
ХІ класа СІІ Ле 4 г. Нава- 
градка (наст. Субач І.М.). 


Пераможцы і прызё- 
ры абласной і раённых алім- 
піяд ад імя абласной рады 
ТБМ імя Ф.Скарыны атры- 
малі ў падарунак кнігі. Хо- 
чацца выказаць шчырую 
падзяку прафкаму і супра- 
цоўнікам РУЙ Гроднаэнер- 


га за аказаную фінансавую 


дапамогу ў набыцці кніг. 


Старшыня абласной 
рады ТБМ імя Ф.Скарыны 
А. Місцюкевіч. 

Ад 20.12.01. Ле 803 


Магілёўскі аблвыканкам 


Грамадскае аб'яднанне “Таварыства 


беларускай мовы імя Францішка Скарыны” 


Разгледзеўшы зварот грамадскага аб'яднання “Таварыства беларускай мовы імя 
Францішка Скарыны”, упраўленне культуры Магілёўскага аблвыканкаму сумесна са 
Шклоўскім райвыканкамам вырашылі надаць імя вядомага беларускага пісьменніка 
Міхася Зарэцкага бібліятэцы в. Зарэчча Шклоўскага раёна і падтрымліваюць ініцыятыву 
аб'яднання па выданню у 2002 годзе зборніка выбраных твораў пісьменніка ў выдавецтве 

Майстрыхамі на ўсё наваколле славяцца ў вёсцы Залуззе Жабінкаўскага раёна 
Галіна Сцяпанаўна Шурко (на здымку справа), якая вышывае і пляце карункі, і яе суседка 
Кацярына Кірылаўна Валасюк, вядомая сваімі саматканымі палотнамі. А іншы раз яны 
ствараюць рэчы разам. Дарэчы, усе народныя касцюмы фальклёрнага калектыву 


“Багуслаўна” зроблены іх рукамі. Майстрыхі і самі ўваходзяць у склад калектыву. 
Фота Рамана Кабяка, БелТА. 





Цудоўная зорка на 
беларускім небасхіле 


Зусім нядаўна ў школе Ле 25 г. Менска, якая, дарэчы, 
з новага навучальнага года атрымае статус гімназіі, 
адбылася вельмі цікавая сустрэча з вядомай беларускай 
пісьменніцай Вольгай Іпатавай, жанчынай незвычайнага 
лёсу, творчасць якой вядома далёка за межамі краіны. 
Вучні нашай школы і настаўнікі цёпла віталі Вольгу 
Міхайлаўну. Многія ўпершыню слухалі пісьменніцу, якая 
здзівіла ўсіх слухачоў сваёй прыгажосцю, жаноцкасцю, 
інтэлігентнасцю. “Проза Вольгі Іпатавай паказвае жыццё 
народа ў праявах мінулага і сённяшняга, вяртае чытачам 
праз свае творы гістарычную памяць. 

Дзеці пачулі шмат цікавага пра творчасць пісьмен- 
ніцы, яе жыццё. Даведаліся, што Вольга Міхайлаўна 
прымае актыўны ўдзел у грамадскім і культурным жыцці 
краіны, працэсах нацыянальнага адраджэння. Зараз яна 
ўзначальвае Саюз беларускіх пісьменнікаў. 

Сустрэча прайшла на вялікім творчым уздыме. Імя 
Вольгі Іпатавай сабрала добрую аўдыторыю, сярод 
удзельнікаў сустрэчы былі не толькі вучні ды настаўнікі, 
але і бацькі. 

На развітанне Вольга Міхайлаўна падаравала ў 
школьную бібліятэку сваю цікавую кніжку “Паміж 
Масквой і Варшавай”, выдадзеную на дзвюх мовах - 
беларускай і нямецкай. 

Удзельнікі сустрэчы шчыра ўдзячныя пісьменніцы за 
тое, што яна знайшла час, якога ёй, безумоўна, вельмі не 
хапае, і дала ўсім нам добры ўрок, што запомніцца на ўсё 
жыццё. Гэга было адкрыццё цудоўнай зоркі на беларускім 
небасхіле. 

Ларыса Палуян. 


Віртуальны музей 
“Беларуская саломка” 


7 лютага гэтага года ўпершыню ў гісторыі нашай 
краіны адкрыўся першы беларускі віртуальны музей 
“Беларуская саломка”. 

Адкрыццё адбылося ў будынку Педагагічнага 
універсітэта імя М.Танка. Там прысутнічалі загадчыкі 
іншых музеяў, студэнты універсітэта, дапаможцы ў 
сіварэнні музея і ўсе жадаючыя, якія змаглі прыйсці. 

Цікава, але, калі трапляеш у памяшканне, бачыш 


вырабы з нашай беларускай суломкі і чуеш рускую мову, 
якая гучала на працягу ўсяе сустрэчы, узнікае пытанне: 
“Чаму?” Чаму на экране кампутара мы бачым “Бело- 
русская соломка”, замест “Беларуская саломка”? Вельмі 
здзіўляе гэты факт. 

Стваральніца музея распавядала прысутным пра 
гісторыю стварэння музея. Расказала як яна вырашыла 
зрабіць спробу ў стварэнні беларускага віртуальнага музея, 
калі не знайшла нічога ў Іпіегпеі па беларускаму 
мастацтву. 

Потым гучалі падзякі тым, хто прыняў актыўны ўдзел 
у стварэнні і адкрыцці музея Таццяна Аляксандраўна 
Рэпіна дзякавала Аляксею Цімафеевічу Саладкову за тое, 
што ён дапамог ёй асвоіць дызайн разам з Іпіегпе!. Гучалі 
падзякі цэнтру беларускіх рамёстваў “Скарбніца” і 
навучальным установам, якія прымалі ўдзел у стварэнні 
музея. 

Потым адбыўся прагляд экспазіцыі. Стваральніца - 
спадарыня Таццяна паказала галярэі і кораценька 
распавяла аб кожнай з іх. У музеі існуюць такія галярэі, як 
скульптура, калядныя маскі, бытавыя вырабы, галаўныя 
ўборы, ёлачныя цацкі, галярэя майстроў і іншыя. 

Шмат было сказана аб нашых майстрах, якія 
працуюць, ствараюць свае шматлікія працы, якія нясуць з 
сабой святло і спакой. Сярод іх: Т. Паўлоўская, Л.Лось, 
К.Арцёменка, І.Кузняцова, В. Сакратава і многія іншыя. 

Усіх, хто хоча пазнаёміцца больш дакладна з іх 
працамі, чакае віртуальны музей “Беларуская саломка”. 

І. Секяржыцкая. 


Весткі з суполак 


Сябры суполкі ТБМ Беларускага дзяржаўнага 
тэхналагічнага універсітэта - работнікі бібліятэкі - на 
ахвяраванні набылі кнігу “Асветнікі зямлі беларускай” і 
зрабілі падпіску на газету “Наша слова” для Лоскай 
базавай школы, што ў Валожынскім раёне. Калектыў 
школы, дырэктар М.І.Вайцюлевіч, з удзячнасцю прыняў 
навагодні падарунак. 

Аналагічны падарунак для Смаргонскай гімназіі Ле 4 
зрабілі выкладчыкі суполкі БДТУ “Хімік-тэхнолаг”. 


«Акрамя таго, яны запрасілі выпускнікоў гімназіі наведаць 


універсітэт каб сустрэцца з выкладчыкамі - сябрамі 
Таварыства беларускай мовы, азнаёміць вучняў з справамі 
суполкі, а таксама з універсітэцкай галерэяй “Вялікія 
навукоўцы-беларусы”, дзе змешчаны творы вядомага 
мастака Арлена Кашкурэвіча. Вясной удзячныя навучэнцы 
10 класа прыедуць да сваіх старэйшых сяброў. 

Яраслаў Міляшкевіч. 





Святы Валянцін узор для ўсіх і 
закаханых 


“Любоў - цярпялівая, міласэрная. 

Любоў не зайздросціць, 

Не шукае пахвалы, не ганарыцца; 

Яна не дапускае распуты, не шукае 
выгоды, 

Не раздражняецца, не памятае зла, 

Не цешыцца з несправядлівасці, 

Але радуецца з праўды. 

Яна ўсё церпіць, усяму верыць, на ўсё 

Спадзяецца, ўсё ператрывае. Любоў нікдлі 
не знікае”. 

(І Кар. 13, 4- 7) 

Існуе адзіная любоў іа крыніца 

любові - Бо“, які ств: 

надзяліў яго гэтым“Найвышэйшым дарай 

Пацвярджаючы” гэтыя словы, святы Ян 
піша: “Бог ёсць Любоў, і зой Хто прабыва 

ў любові, прабывае у-Бога, а Бог у ім” (Т 

Ян. 4, 16). 

У штодзённь ыцці сустракаемся з 
любоўю бацькоўскай, братняй, нарачоных, 

сужонскай. Кожны чалавек мае сваё 

ўяўленне аб любові, але Святое Пісанне 

навучае нас любові ахвярнай, самаадданай 

і бескарыслівай. Шматлікія святыя сваім 

жыццём сведчыді-аб такой узвышанай 































любові. Адным З'Такіх з'яўляецца вядомы 
ўсяму свету св. Валянцін, святар з г. Тэрну 
(Італія). 






Паданне аб жыціі святога, памяць 
пакутніцтва якога адзначаёцца 14 лютага, 
сведчыць, што нарадзіўся ё 
пачатку ПІ-га стагоддзя ў хрь 
высокароднай сям'і. Як сумлен 
ён клапаціўся пра бедных, хворых і. 
чых. Згодна з легендай, суровай зім! 
убачыў ён жабрака, які замярзаў ад хол 








Валянцін адразу ж зняў з сябе вопратку,” 


аддаў яму і заклікаў не губляць духу і 
надзеі. У той жа самы вечар наведаў яго 
юнак і аддаючы адзенне, сказаў: “Вось 
адзенне, у якое ты апрануў сёння самога 
Хрыста. Ва ўзнагароду за ўчынак міла- 
сэрпасці Збаўца дае табе дар аздараўлення”. 
Юнак знік. Трымаючыся гэтага аб'яўлення, 
святы вылечыў не адно зраненае цела і не 
адну збалелую людскую душу. Неўзабаве 
ён сам быў схоплены і адасланы да прэ- 
фекта Рыма, за цэсара Клаўдзія ІІ, які 
спачатку прымушаў яго адрачыся ад веры 
хрысціянскай, а потым, калі атрымаў 
адмоўны адказ, загадаў бічаваць яго і 
забіць. Пакутніцкую смерць святы Валян- 
цін прыняў І4 лютага 269 года. 

“Ніхто не мае любові большае за тую, 
калі хто аддае жыццё сваё за сяброў сваіх”. 
(Ян. 15, 13). 

Жыццёвы шлях святога Валянціна 
стаў яскравым прыкладам, які пацвярджае 
словы Евангелля. 

Ужо ў ІУ стагоддзі магіла святога 
Валянціна ў Рыме мела асаблівы культ. 
Папа Рымскі Юлій І (337-352) пабудаваў над 
ёю базыліку святога. Культ св. Валянціна 
быў распаўсюджаны як на Захадзе, так і на 
Усходзе. Дарэчы, у той час яшчэ існавала 
адзінае, непадзельнае Хрысціянскае веравы- 
знанне, таму св. Валянцін ужо на працягу 
семнаццаці стагоддзяў па праву лічыцца 
заступнікам усіх, не зважаючы на канфесій- 
ны падзел. Нездарма на Беларусі, дзе 
скрыжаванне культур, шляхоў і рэлігій, у 
Смалявічах будуецца храм у яго гонар, 
касцёл св. Валянціна. 

“Даю вам новае прыказанне, - кажа 
Хрыстус, - каб вы любілі адзін аднаго так; 
як Я палюбіў вас; каб і вы любілі адзін 
аднаго,” (Ян. 15, 34). 

Ахвяраваўшы сваё жыццё з любові да 
Бога, св. Валянцін дае прыклад узнёсласці і 
глыбіні чалавечых пачуццяў, і як апякун 
усіх закаханых, злучае нябеснае і зямное. 
Давайце паразважаем, маладыя людзі, ці мы 
сёння не матэрыялізуем і шукаем толькі 
зямнога шчасця? Святкуем у памяць св. 
Валянціна дзень закаханых і хрысціянскай 
дабрыні, а самі душою мы далёка ад Бога і 
духоўнай велічы. І што дадуць тыя цялес- 
ныя пажаданні, тыя кветкі, паштоўкі, 
падарункі без высокароднай душэўнай 
чысціні і вернасці, адным словам, без 
глыбокай веры і хрысціянскай адказнасці? 
Таму вельмі важна, каб кожная маладая 
пара, уступаючы у шлюб, прымала Божае 
бласлаўленне праз Святыя Сакраманты. 
Бо калі мы будзем разлічваць на свае 
уласныя сілы, то неўзабаве для многіх 


настане расчараванне, непаразуменне, а 
нават і нянавісць, якая прыводзіць не толькі 
да вялікіх цярпенняў але і да разводаў. У 
пакінутых дзяцей-сірот пры жывых, здаро- 
вых і маладых бацьках, наш эгаізм і 
бяздушша адбіраюць шчаслівае дзяцінства. 
Вырастаючы, дзеці адплачваюць нам такім 
жа бяздушным эгаізмам. 

Вельмі мала і амаль не ў “модзе” цяпер 
перадшлюбная чысціня юнака і дзяўчыны, 
а ў шлюбе часта не зберагаецца шлюбная 
вернасць, што і вядзе да бяздумных крокаў 
і разводаў. Шукаючы кагосьці “лепшага”, 
і е, чаго самі вартыя. 
ь розныя непры- 









ЧЫМ “справа? Чаму малайБія, прыг жыя 
людзі, якія на першы погляд, мёсяц ці 
паўгода таму моцна любілі адзін аднаго, не 
маглі жыць адно без аднаго, раптам сталі 
зусім чужымі альбо нават ворагамі. Адказ 
просты: тое, што лічылася любоўю, было 
толькі самалюбствам, эгаізмам і самапрэ- 
зентацыяй. Там не было. сапраўднай 
самаахвярнай, духоўна-марайьнай любові, 
не было моцнага духоўнага фундаменту. 
Разбураныя і маральна аслабленыя 
сем'і аслабляюць нар і ўсю краіну. Па 
волі ж Бога, сужэнства яўляецца адзіным 
і непарыўным. 
“Ці не чы! 


















і вы, і.то Творца ад 
пачатку стварыў іх, як мужчыну і жан- 
чыну. І сказаў: “Таму пакіне чалавек 
бацьку і і маці і паяднаецца са сваёй жонкаю, 








Гэтыя словы Святога Пісання пад- 
крэсліваюць не толькі еднасць фізічную, 


але і еднасць веры, клопату пра сям'ю, 
еднасць думак і жадайняў. Ніхто з іх не 
называе чаго-небудзь. сваім, бо ўсё маюць 
агульнае. І хто можа пярэчыць, што 


хрысціянства не стаіць на абароне, як 
духоўнасці чалавека, так і яго культурна- 
навуковага прагрэсу? Цяпер, дзякуючы 
разважліваму зразуменню і павароту 
народаў і сістэм да Бога, хрысціянства і 
духоўнасці, трэба старанна без нараканняў 
і злосці выправіць зло зробленае атэізмам, 
аздаравіцца духоўна самім і адраджаць у 
духоўна-культурнай прасторы сучаснае 
пакаленне. 

Паважаная моладзь! Вам належыць 
будучыня. Вы - кавалі вашага сапраўднага 
шчасця, загартоўвайце і далучайце ваш 
дух, па прыкладу св. Валянціна, да Духу 
Божага, вечнага! Хто мы сёння, чаму мы 
пакінуты на свае сілы і пачуцці, з нашымі 
слабасцямі і самотаю? Таму што якая вера 
- такі дух, які дух - такое сэрца, жыццё, 
сям'я, народ, культура. Вось тая рэальнасць 
і рэальнасць твайго жыцця, твая любоў, 
твая школа, твой двор і дом. 

Святы Валянцін на абразках паказаны 
ў святарскім адзенні; што азначае не толькі 
ягоную годнасць паклікання, але і вернасць 
да смерці свайму пакліканню і абавязку 
прысягі Богу. У адной руцэ ён трымае 
келіх, бо як святар служыў святую Літургію 
і раздаваў святое Прычасце - Цела і Кроў 
Хрыста, бо верны свайму святарскаму 
абавязку праліў сваю кроў за веру, за 
Хрыста. Ён сёння заклікае нас да Бога і 
жывой практыкуючай веры, да сапраўднай 
культуры духу, якая пераўзыходзіць сваёй 
веліччу і дласканаласцю ўсё матэрыяльнае, 
бо яна вечная. 

У другой руцэ св. Валянцін трымае 
меч, сімвал катавання і адначасна знак 
мужнасці яго духу, прыклад для нас, 
мужчын. Нам трэба ўмець не толькі 
трымаць у руцэ і дарыць кветкі, але быць 
мужнымі і моцнымі воляю ў жыццёвых 
выпрабаваннях, як гэта ўласціва сапраўд- 
ным хрысціянам, дапамагаць узаемнасцю і 
быць вернымі да канца. Бог наша вечная 
ўзнагарода! !Бо якая карысць будзе чала- 
веку, калі ён здабудзе ўвесь свет, а сваю 
душу загубіць”. (Мк. 8, 36). 
. Жадаю Вам, маладыя людзі, са- 
праўднага шчасця, шчасця духоўнага і 
фізічнага ў гэтым жыцці і на небе! 

З павагаю да ўсіх Вас! 

Ксёндз-магістр Уладзіслаў Завальнюк. 

Новае рэгінальнае выданне. 


Адметнае і цікавае. 


У снежні мінулага года 
на Гарадзеншчыне з'явілася 
новае рэгіянальнае выданне 
пад назовам “Аніматарскі 
часопіс Зэльвеншчыны 
“Бэз”. Выдала яго сям'я 
Качукоў: рэдактар - Юры 
Качук, намеснік рэдактара 
- Лілія Качук (яго жонка), 
тэхнічны рэдактар - Юлія 
Качук. Адрас часопіса: А/с 
15, 251930, Зэльва, Беларусь. 
Тэлефон/факс (1564) 2-19-30. 

Пачынаецца часопіс 
“Малітвай за Беларусь”, дзе 
чытаем: “Божа ўсемагут- 

- Не карай нас бяспамяц- 
твам і ня дай забыцца сьвя- 
той мовы нашай беларускай, 
гісторыі і традыцыяў на- 
шых. А дай сілы і шчырасці з 
адданай любоўю і пашанаю 
прымнажаць спрадвечнае і 
высакароднае, што ствары- 
лі да нас продкі нашы". 

Часопіс багаты на ад- 
мысловыя рубрыкі. “У руб- 
рыцы “Даўніна і сучас- 
насць” падаецца нарыс пра 
старажытнае мястэчка Зэль- 
ву. Аўтар нарысу - Юры 
Качук. Выкарыстаўшы 
багатую літаратуру, ён 
падае цікавыя звесткі пра 
тое, як Зэльве двойчы давя- 
лося пабыць “сталіцаю” 
першы раз - сталіцаю цыга- 
ноў Літвы і Кароны, а другі 
-- сталіцаю гульнёвага бізне- 
су ва Усходняй Еўропе пад- 
час правядзення штогадо- 
вых Ганненскіх кірмашоў. 

Маляўніча, захапляль- 
на апісваецца Зэльвенскі 
кірмаш, які ў свае лепшыя 
часы па значнасці саступаў 
толькі Лейпцыгскаму ў Еў- 
ропе (тут падаецца тэкст з 
кнігі Міхася Скоблы “Дзя- 
рэчынскі дыярыюш”). 24 


чэрвеня 2001 года была 
здзейснена ўдалая спроба 
адраджэння Зэльвенскага 
Ганненскага кірмашу. Цу- 
доўнае свята зэльвенцаў 
знайшло тут выразнае апі- 
санне з падачай трох фота- 
здымкаў. 

Наступная рубрыка - 
“Знак свабоды і веры” - 
прысвечаны выбітнай хрыс- 
ціянцы і паэтцы Ларысе 
Геніюш - “91 годз дня нара- 
джэння Ларысы Геніюш” 
Змяшчаюцца і вершы знака- 
мітай паэткі: “Мая мова”, 
«Вад Зальвянкай”, “Зэль- 

а”, “Святы вечар”, “Каля- 
да”, У гэтай жа рубрыцы 
“Паэзія” чытаем творы і 
іншых знаных зэльвенцаў: 

Алены Таболіч, канды- 
дата філалагічных навук, 
дацэнта Менскага лінгвіс- 
тычнага універсітэту, аўта- 
ра кнігі “Срэбны дождж” 
(1999), - пераклады яе з 
англійскамоўнай паэзіі; 

Міхася Скоблы, лаўрэ- 
ата літаратурнай прэміі імя 
Алеся Адамовіча, аўтара 6 
кнігаў, - вершы “Касьцёл у 
Дзярэчыне”, “Ода баразь- 
не” ды іншыя, а таксама яго 
вершаваныя пераклады з 
украінскай і польскай мо- 
ваў; 

Валянціна Дубатоўкі, 
фундатара кнігаў Л. Гені- 
юш, М. Скоблы, Ю. Голуба, 
аўтара вершаваных, праза- 
ічных і публіцыстычных 
твораў, - вершы і гістарыч- 
ныя нарысы “Дзярэчынскі 
Дамініканскі касцёл, кляш- 
тар” ды іншыя. 

Трапілі ў “Бэз” такса- 
ма паэтычныя творы іншых 
аўтараў - зэльвенцаў ці 
звязаных сваёй працай з 
мястэчкам Зэльва; у пры- 
ватнасці Яніны Якімчык, 
Анатоля Валюка, Валера 
Жамойціна, проза Юры Ка- 
чука “Ружакрыж” і інш. 

У рубрыцы “Маста- 


цтва Зэльвеншчыны” змеш- 
чаны нарыс Ю. Качука “Па- 
літра цудаў” - пра мастака 
Васіля Шамрука. Падаюц- 
ца тут і графічныя працы 


гэтага аўтара: “Хрыстос у 
пустыні”, “Творчы роздум”, 

уб”, “Вядзьмарка” 
“Сон”, “Родная вёска” 


“Млын на Зальвянцы” 
іншыя. 

У рубрыцы “Слаўныя 
людзі Зэльвеншчыны” вы- 
ступае Пётр Марціноўскі, 
кіраўнік Зэльвенскай літа- 
ратурнай суполкі, былы 
настаўнік Дзярэчынскай 
сярэдняй школы, з нарысам 
“Помнік герою і аўтару” - 
пра знанага філосафа з Зэль- 
веншчыны, кандыдата філа- 
софскіх навук, дацэнта, 
Міхала Іоську, аўтара 
шматлікіх артыкулаў і 
кнігаў, сярод якіх выдатная 
кніга пра Мікалая Судзілоў- 
скага. Побач змяшчаецца і 
ўрывак з успамінаў гэтага 
навукоўца пад назвай “Га- 
вайская адысея доктара 
Руселя”. 

Напрыканцы часопіса 
- яшчэ дзве невялікія руб- 
рыкі - і 


ды 


“Дзіцячыя гульні “і 
“Стравы Зэльвеншчыны”, 
дзе падаюцца апісанні гуль- 
ні “шкар” і страваў “цер- 
цюха” і “кішка, альбо кры- 
вянка”. 

Часопіс пакідае надта 
добрае ўражанне, хоць гэта 
першы букет “Бэзу”, пер- 
шая ластаўка. Годна і афор- 
млена выданне, яго ілію- 
страцыі досыць выразныя, 
вокладка імітуе колер бэзу. 
І мова, і стыль часопіса 
таксама прыдатныя. 

Спынюся на некато- 
рых недахопах моўна-сты- 


лёвага плану. Тут заўважа- 
юцца памылкі, характэрныя 
для нашай перыёдыкі ўвогу- 
ле. І каб іх унікнуць, падаю 
ўсе ненарматыўныя напі- 
санні і словаўжыванні. 
Найперш пра небела- 
рускае напісанне назвы мяс- 
тэчка, з літарай е “Зельва”. 
Гэтая графічная форма ска- 
піяваная з польскае ці 
расейскае мовы. Аднак 
польскае напісанне 2е/юа 
чытаецца Я /3элд'ва/. Пры 
мяккім жа першым гуку 
было б Яіе/на (як і гіетіа, 
дзе мяккасць зычнага абаз- 
начаецца літарай Ў”). У 
расейскай мове літара “е” 
можа абазначаць, як мяк- 
касць папярэдняга зычнага 
(земля), так і цвёрдасць 
(демарш, демонтаж). У 
жывой народнай мове назва 
мястэчка гучыць з цвёрдым 
гукам /3]: “Зэльва”. "Такое 
напісанне замацаванае Тэр- 
міналагічнай камісіяй Бела- 
рускай энцыклапедыі, якую 
(камісію) ўзначальваў К. 
Крапіва. У 12-томавай “Бе- 
ларускай энцыклапедыі” 
(Т.5. Мінск, 1972, с.7) так- 
сама бачым: “Зэльва, гар. 
пасёлак (з 1940), цэнтр Зэль- 
венскага р-на Гродзенскай 
вобласці, на левым беразе р. 
Зальвянкі (прыток Нёма- 
на)”. Тое самае чытаем і ў 
18-томавай “Беларускай 
энцыклапедыі” (Мінск, “Бе- 
ларуская энцыклапедыя”. 
Т.7, 1998, с. 121). У такім 
напісанні - Зэльва - падаюць 
гэтую назву і ўсе акадэ- 
мічныя беларускія слоўнікі 
80-90 гг. Дарэчы, нарма- 
ванае напісанне “Зэльва” 
падаецца і на старонках 
“Бэза” - у цытатах з кнігі 
Міхася Скоблы “Дзярэчын- 
скі дыярыюш”: “У ХУІІІ 
ст... невялікае мястэчка 
Зэльва. Зэльвенскі рэстаран 
“Зальвянка” [с.4]. 
Сустракаюцца часам 


памылковыя напісанні нека- 
торых слоў: пражыла бы 
жыццё (с.8, замест правіль- 
нага: пражыла б; бо часціца 
бы пішацца толькі пасля 
слова, якое канчаецца на 
зычны, напрыклад, пражыў 
бы); з кашулей (с.44, замест 
з кашуляй), з маршчызнамі 
(с.29, трэба: маршчынамі ці 
зморшчынамі), кялішкі (с.49, 
замест кілішкі), жонкіных 
бацькоў (с.5Э0, трэба: жон- 
чыных, як і матчыных). Су- 
стакаюцца і небеларускія 
словы (і іх формы), сінтак- 
січныя канструкцыі: мета- 
лічная банка (с.52, па-бе- 
ларуску: бляшанка), бульбя- 
ная цёрка (с.53, трэба: тар- 
ка), разжарыць сала (с.5З, 
сала пякуць), зажарка (с.ЭЗ, 
а трэба: смажанка); яна у 
двух-трох кроках ад іх (с.47, 
трэба: крокаў за два-тры), 
адразу паімчэў у гараж за 
аўтамабілем (с.51). Тут 
штучнае лаімчэў і канст- 
рукцыя за аўтамабілем, бо 
атрымліваецца, што ён да- 
ганяў аўтамабіль (імчаўся 
следам за аўтамабілем). 
Паводле ж зместу трэба: 
паімчаўся ў гараж па аўта- 
мабіль; праваджаць аўто- 
бус (с.47, а трэба: право- 
дзіць); па накавальні лязь «ы 
лязь (с.45, а па-беларуску: па 
кавадле лясь ды лясь (ад 
ляскаць, а не лязгаць); тэкст 
пасля пераводу з лацінскага 
(с.28, а трэба: перакладу), 
касцёл быў закрыты (с.28, 
лепш: зачынены), адной і 
той жа мясціны (с.29, лепш: 
той самай...), кляштар быў 
узнесены ў сярэдзіне ХУП 
ст. (с.26, трэба: пабудава- 
ны), разьба па дрэву (с.6, 
трэба: па дрэве). Беларус- 


кай мове неўласцівыя дзея- 
слоўныя формы (дзеспры- 
метнікі) з суфіксамі -ем-, 

«уч-, (-юч-), -ач-(-яч-). "Алё 
ў тэксце яны выкарыстоў- 
ваюцца: уў пачынаючым ХХІ 
ст. (с.б), адхіляемае (с.46), 
ідучае (с.46). . 

Крыўдная памылка 
друку на с.5 (куляў замест 
куфляў) прыводзіць да непа- 
разумення тэксту: “Пры- 
няўшы пару куляў з рук пані 
Валабрыньскай, захмялелы 
купец вылазіў на божы свет 
і дзіву даваўся”. 

Гэтыя правапісныя і 
граматычныя недакладнас- 
ці былі адзначаныя з той 
мэтай, каб на іх звярнулі 
ўвагу і каб іх не паўтараць 
ў наступных нумарах рэ- 
цэнзаванага часопісу, а 
таксама ў іншых тэкстах 
перыядычных выданняў. 

А ўвогуле ж часопіс 
“Бэз” быў для мяне, як чы- 
тача, прыемным букетам 
дзівоснага квету, такога 
вабнага і адметнага водару 
з роднай мне Зэльвеншчы- 
НЫ. 

Шчыры дзякуй земля- 
кам за гэты падарунак. Ён 
яшчэ раз нагадаў мне пра 
былыя мае сустрэчы з зна- 
камітымі зэльвенцамі: Ла- 
рысай Геніюш, Аленай Та- 
боліч, Міхасём Скоблам, 
Пятром Марціноўскім, Мі- 
халам Іоськам. 

Хацелася бачыць на 
старонках часопіса “Бэз” і 
нарысы пра славутых наву- 
коўцаў, педагогаў, аграно- 
маў, лекараў, бо Зэльвен- 
шчына можа ганарыцца 
сваімі землякамі - акадэмі- 
камі, дактарамі навук роз- 
нага профілю - фізікамі, 
біёлагамі, медыкамі, лінг- 
вістамі Ды інш. 

І да хуткай сустрэчы з 
наступным букетам (ну- 
марам) “Бэзу”! 

Павел Сцяцко, прафесар. 


наша 





Якуб Колас дапамог 
роднаму народу адчуць сілу, 
веліч духоўнае багацце, ён 
быў яго летапісцам на вялі- 
кіх перавалах гісторыі. 

Іван Навуменка. 

“Коласаўскім шляхам” 


Надзвычай жыцця- 
творным з'яўляецца літара- 
турнае ўздзеянне Якуба 
Коласа. Яго “агромістая 
роля” ў далейшым развіцці 
нашай беларускай літара- 
туры абумоўлена тым, што 
ён, як і Янка Купала, з'яўля- 
ецца яе старэйшынай і зачы- 
нальнікам. Іх творчая дзей- 
насць сваімі каранямі ідучы 
ад глыбінь народных, па- 
клала моцны літаратурны 
падмурак, які будзе вякамі 
служыць асновай для но- 
вых, яшчэ больш магутных, 
чым цяпер, мастацкіх на- 
быткаў беларускага народа 
і надзейнай крыніцай натх- 
нення, традыцый для асоб- 
ных творчых індывідуаль- 
насцяў. 

Названыя коласаўскія 
празаічныя плыні знайшлі 
сваё далейшае маётацкае 
развіццё ў Лынькова і Чор- 
нага і сталі жанравай спад- 
чынай, якая была творча 
ўнаследавана і працягнута 
ў асобе такіх буйных яе 
майстроў, як Іван Шамякін, 
Янка Брыль, Іван Мележ, 
Васіль Быкаў, Аляксей Кар- 
пюк, Мікола Лобан, Піліп 
Пестрак, Аляксей Кулакоў- 
скі, Іван Пташнікаў і інш. 

Не выпадкова многія з 
беларускіх пісьменнікаў, 
паводле іх уласных пры- 
знанняў, сваім літаратур- 
ным настаўнікам лічаць 
Коласа. Так у інтэрвію 
газеце “Літаратура і мас- 
тацтва” І. Я. Навуменка, 
гаворачы пра сваю літара- 
турную школу, зазначыў, 
што ён у маленстве най- 
больш любіў чытаць Тур- 
генева, Чэхава, Талстога, 
Дастаеўскага, любіць Лынь- 
кова, Брыля, але найбольш 
на яго ўплываў Колас, яго 
эмацыянальная, ёмістая сэн- 
сава, шматпластовая проза. 

Ёсць пэўная закана- 
мернасць, што сваю дзей- 
насць вучонага-літаратура- 
знаўцы Іван Навуменка ўжо 
з самага пачатку звязаў з 
вывучэннем багатай спад- 
чыны Коласа. Дастаткова 
назваць, што вучоныя сту- 
пені кандыдата і доктара 
філалагічных навук былі 
прысуджаны яму за дасле- 
даванні творчаёці Якуба 
Коласа і Янкі Купалы. Ак- 
рамя дысертацыйных работ 
на матэрыяле творчасці 


Коласа выдадзены мана-" 


графіі і апублікаваны многія 
навукова папулярныя ар- 
тыкулы. 

Усё гэта дае падставы 
сцвярджаць пра вялікую 
навуковую дасведчанасць 
Навуменкі - літаратура- 
знаўцы ў творчасці Якуба 
Коласа, добрае веданне яго 


мастакоўскай канцэпцыі. 


чалавека. Аб'ектыўны ха- 
рактар уплыву традыцый 
аднаго з зачынальнікаў бе- 
ларускай савецкай літа- 
ратуры актыўна падтрым- 
ліваецца і суб'ектыўнымі 
прычынамі - навуковай ці- 


Хе 7 (546) 


кавасцю Навуменкі - літа- 
ратуразнаўцы да творчасці 
Коласа, што, у рэшце рэшт, 
вызначыла арыентацыю 
Навуменкі-пісьменніка, які з 
самага пачатку сваёй літа- 
ратурнай дзейнасці свядома 
ўзяў кірунак на асваенне 
коласаўскай літаратурнай 
спадчыны. 

Таворачы словамі На- 
вуменкі-літаратуразнаўцы, 
найбольш прыкметны ўплыў 
Коласа на сучаснае яму і 
наступнае літаратурнае 
развіццё ляжыць у рэчышчы 
ідэйным. Пераемнасць у 
рэчышчы ідэйным засцера- 
гае ад запазычання, забяс- 
печваючы сапраўдны 
ўплыў, які ў дачыненні да 
Навуменкі-пісьменніка ба- 
чыцца ў прынцыпе пады- 
ходу да жыцця, у клопаце, 
які выцякае з кожнага яго 


мастацкага твора. 


А клопат кожнага мас- 
тацкага твора Навуменкі, 
пачынаючы ад першых яго 
апавяданняў “Эх, махорач- 
ка...”, “Сідар і Гараська”, 
аповесцяў “Снежань”, “Мой 
сябар Пятрусь” - глыбока і 
поўна раскрыць духоўнае 
багацце чалавека, садзей- 
нічаць, каб выяўленае ма- 
ральнае хараство актыўна 
дапамагала фармаваць у 
кожнага з нас высокую гра- 
мадзянскую сталасць і ак- 
тыўную жыццёвую пазі- 
цыю. Гэты навуменкаўскі 


клопат ідзе ад імкнення зра-. 


біць наша жыцё яшчэ больш 


духоўна багатым, паказаць 
усяму свету непераўзы- 
дзеннае маральнае хараство 
звычайнага чалавека-пра- 
цаўніка. Вытокі такой мас- 
тацкай гуманістычнай кан- 
цэпцыі ідуць найперш ад 
Купалы, Коласа, Чорнага, 

“Крапівы, для якіх працоўны 
чалавек, яго вялікі духоўны 
свет былі асноўным жыццё- 
вым матэрыялам іх мас- 
тацкіх твораў. 

Асабістай незалежнас- 
ці ў мастацтве кожны пісь- 
меннік дасягае па-свойму, 
але абавязковай умовай 
застаецца творчая ненаб- 
ходнасць менавіта ў гэтай 
індывідуальнасці, прынцып 
глыбокага, рэалістычна- 
гуманістычнага адлюстра- 
вання жыцця, перакана- 
насць мастацкай сістэмы 
яго асэнсавання і даследван- 
ня. З вызначанай канцэп- 
цыяй суладна творчасць 
Навуменкі. 

Прычыну літаратур- 
най паралельнасці трэба 
шукаць і ў самой з'яве як 
аб'екце мастацкага даслед- 
вання. "Таму, відаць, тут 
будзе правамерным сцвяр- 
джэнне, што некатоорая 
паралельнасць вобразаў 
хлопцаў-равеснікаў са 
Сцёпкам Барутам і Аленай 
Гарнашкай - вынік як тэма- 
тычнай агульнасці многіх 
твораў Івана Навуменкі з 
коласаўскай аповесцю “На 
прасторах жыцця”, так і 
глыбіні мастацкага даслед- 
вання, па сутнасці, адных і 
тых жа ці вельмі блізкіх 
жыццёвых аб'ектаў, у на- 
шым выпадку - школьнай 
моладзі. 

Зазначанае тут, зразу- 
мела, нельга ўспрымаць як 


Коласаўскія традыцыі ў творчасці народнага пісьменніка Беларусі 


Івана Навуменкі 


адмаўленне літаратурнай 
пераемнасці. Гэта не што 
іншае, як дыялектычнае 
адмаўленне спрошчанасці 
падыходу да самай прабле- 
мы мастацкіх уплываў і іх 
рдлі ў станаўленні і развіцці 
творчай асобы. 

Сувязь з коласаўскімі 
традыцыямі вынікае най- 
перш з навуменкаўскай кан- 
цэпцыі моладзі - мастац- 
кага паказу гарманічнасці, 
высокай ідэйна-маральнай 
трываласці асобы, у якой 
рамантычная летуценнасць 
арганічна суіснуе з рэаль- 
нымі імкненнямі, намерамі і 
канкрэтнымі жыццёвымі 
справамі. 

Навуменка - пісьмен- 
нік філасофскага складу 


мыслення. Ён валодае неа- 


цэнным уменнем у простых, 
звычайных з'явах бачыць 
унутраную сутнасць жыц- 
ця, праяўлення яго агульных 
заканамернасцей і зніта- 
ванасці з лёсам Радзімы і 
асобнага чалавека, які вы- 
ступае адначасова як вы- 
разнік пэўнага сацыяльнага 
калектыву людзей і як асоб- 
ная грамадская індывідуаль- 
насць. Яго творчая практы- 
ка - сведчанне вялікай мас- 
тацкай магчымасці кан- 
крэтнага факта, падзеі, ча- 
лавека. Пісьменнік валодае 
дарам мастацкай празорлі- 
васці ў асобным, адзінка- 
вым. бачыць агульнае, вы- 
значальнае, што выражае 
сутнасць з'явы, яе сённяш- 
нюю і будучую жыццёвасць 
і рэальнасць. , , 
Раскрыццё праз памят- 
ную дэталь, жыццёвы факт, 
якія ў большасці выпадкаў 
маюць дакументальную ас- 
нову, гуманістычных ідэа- 
лаў чалавека, глыбінных 
прыкмет часу з'яўляецца 
адной з характэрных асаб- 
лівасцяў мастацкага стылю 
Навуменкі, вытокі якой - 
яго журналісцкая дзейнасць 
і коласаўская літаратурныя 
традыцыі. Сведчанне гэта- 
му - апавяданні “У Макаў, 


“на млын”, “Піліпка”, “Но- 


вая хата”, “Рыжыя коні”, 
“Валошкі ў жыце”, дзе ад- 
чуваецца досвед журналіста 
“глядзець на акаляючы свет 
праз прызму факту” і кола- 
саўскі прынцьні яго адбору 
з жыцця, якім, паводле ўлас- 
нага прызнання Навуменкі, 
становіцца пераважна якая- 
небудзь памятная дэталь, 
пачутае слова, малюнак 
прыроды, бытавая дробязь, 
што выклікала плынь успа- 
мінаў, як бы кандэнсуючы ў 
сабе глыбінныя прыкметы 
часу, яго сутнасць. 
“Інтарэс падзей” за- 
хапляў і ранняга Коласа- 
апавядальніка, які, пераклю- 
чыўшыся пазней на аналіз 
пачуццяў і перажыванняў, 
паралельна карыстаўся гэ- 
тымі двума тыпамі псіхала- 
гічнага аналізу. 
Менавіта апошняе 
ўласціва і творам Івана 
Навуменкі, у якіх знешняе і 
ўнутранае арганічна суіс- 
нуюць і дапаўняюць адно 
другое ў рытме жыцця. Рас- 
крыць гэты рытм дапамагае 
і гумар, які не без коласаў- 
скага ўплыву прысутнічае 
ў кожным апавяданні, апо- 


весці і рамане Навуменкі, як 
настроевы фон і адначасова 
як адзін з мастацкіх прыё- 
маў выяўлення псіхалогіі 
чалавека, яго жыццёва-тра- 
мадзянскай і ідэйна-мараль- 
най сутнасці і трываласці і 
як спосаб ацэнкі жыццёвай 
з'явы ўвогуле. 

Навумаўскі гумар, 
дасціпнасць не існуюць са- 
мастойна, у адрыве ад рыт- 
му жыццёвай плыні, а скла- 
даюць арганічнае адзінства 
з сюжэтам твору. Без лёг- 
кай навуменкаўскай усмеш- 
кі нельга было б поўна рас- 
крыць духоўную сутнасць. 
Апанаса Мядзьведзькі (“Эх, 
махорачка...”), Кірылы 
Бомзеля, Андрэя Камінскага 
(“Жуль Верн”), нельга было 
б уявіць Міцю Птаха, Івана 
Любіка (“Сасна пры да- 
розе”, “Вецер у соснах”, 
“Сорак трэці”), Сяргея 
Каліноўскага, Багдана Мя- 
лешку (“Смутак белых на- 
чэй”). 

Гумар, добразычлівая 
ўсмешка, дасціпнасць - ад- 
на з адзнак светаўспры- 
маяня жыцця пісьменнікам, 
адзін з прынцыпаў адбору 
жыццёвага матэрыялу і ты- 
повага характару яго ўвя- 
дзення ў мастацкі твор. 

Кожны беларускі пісь- 
меннік вучыцца ў Коласа 
майстэрству слова, яго 
вобразнай ёмістасці і вы- 
разнасці. 

Багатыя коласаўскія 
літаратурныя традыцыі да- 
памагалі і Івану Навуменку 
знайсці свой уласны голас, 
сціплую моўную рытміку, 
вобразнасць і пераканаўчую 


ідэйна-мастацкую завер- 


шанасць кожнага твора. 

Без Коласа, зазначае 
Навуменка-літаратура- 
знаўца, не было б Кузьмы 
Чорнага з “Бацькаўшчы- 
най” і “Грэцім пакаленнем”, 
Кандрата Крапівы з “Пар- 
тызанамі”, Івана Шамякіна 
з “Глыбокай плынню” і 
“Крыніцамі”, Івана Мележа 
з “Людзьмі на балоце” дыі, 
зазначым, Івана Навуменкі, 
з яго трылогіяй “Сасна пры 
дарозе”, “Вецер у соснах”, 
“Сорак трэці”. 

Таму, без усялякіх ага- 
ворак, справядлівым будзе 
сцвярджэнне, што кожны, 
хто прыйдзе ў беларускую 
літаратуру, будзе выбіраць 
сабе ў мастацкія дарадчыкі 
і настаўнікі поруч з іншымі 
вядомымі майстрамі слова 
найперш мастацкі досвед 
Якуба Коласа. 

Пачаўшы сваю літа- 
ратурную дзейнасць як аў- 
тар апавяданняў, І. Наву- 
менка параўнальна хутка, 
праз два гады, прыйшоў да 
больш аб'ёмных жанравых 
форм, да аповесцяў “Вайна 
каля Цітавай копанкі” (для 
дзяцей, 1957), “Снежань”, 
“Пераломны ўзрост”, “Мой 
сябар Пятрусь” (усе 1958), 
“Трымценне дубовага ліс- 
ця” (1962), “Бульба” (1964), 
“У бары на світанні” (1971), 
“Развітанне ў Кавальцах” 
(1974), “Апошняя восень” 
(1976), “Замяць жаўталіс- 
ця” (1977), “Інтэрнат на 
Нямізе” (1978), “Дзяцін- 
ства” (1992), “Юнацтва” 
(1993). Аповесці, у якіх 






Жыццёвы шлях 


Жыццёвы і творчы 
шлях Івана Навуменкі ты- 
повы для яго пакалення. ПНа- 
радзіўся будучы пісьменнік 
16 лютага 1925 г. у мяс- 
тэчку Васілевічы на Го- 
мельшгчыне. 

Маленства І. Наву- 
менкі прыпала якраз на той 
час, калі па пыльнай вуліцы 
прагрукатаў першы трак- 
тар, а ў бязвоблачным бла- 
кіце неба, перастаючы быць 
дзівам, праляцеў самалёт. З 
усяго што запала ў душу аа . 
будучага пісьменніка, найбольш запамяталіся птушкі і кнігі. 
Птушак прыносіў дамоў, бо хацеў пачуць іх спеў, а потым 
выпускаў на волю. Цягу да выключнага, незвычайнага 
падтрымлівалі творы І.С. Тургенева, М.В. Гогаля, Л.М. 
Талстога, потым Жуля Верна, Майн Рыда, Аляксандра 


Дзюма. На вучобу глядзеў, як на вялікую адказную справу. ' 


За адзін год скончыў два класы - восьмы і дзевяты. 
Шчаслівыя мары пра самастойнае будучае пачалі яшчэ 
больш вабіць юнака. Ён бачыў сябе на парозе сваёй першай 
бясхмарнай самастойнасці і прываблівала усімі колерамі 
юнацкага жыцця. 

Але марам не дала збыцца вайна, якая нечакана змяніла 
светлыя чароўныя жыццёвыя згадкі, Як і многія яго 
аднагодкі, юнак становіцца на шлях барацьбы супраць 
фашысцкіх заваёўнікакў. Мала школьных сяброў, яго 
равеснікаў засталося, многія загінулі - хто раней, хто 
пазней... “Есць такі выраз, скажа будучы пісьменнік, - 
аптымістычныя трагедыя. Так, мы бачылі вялікую мэту, 
мы вялі справядлівую, вызваленчую вайну, і ахвяры былі 
апраўданы мэтай. І ўсё ж смерць маладых хлопцаў гэта 
балюча і цяпер. 

Васемнаццаці і дзевятнаццацігадовыяя юнакі і 
дзяўчаткі, якія не паступілі ў інстытуты, не паспелі 
ажаніцца, не пакінулі дзяцей - пайшлі абараняць Радзіму. 
Многім з іх было суджана загінуць, але ніхто з іх не здрадзіў 
сваім патрыятычным прынцыпам: Вось пра ўсё пра гэта 
вельмі хацелася напісаць. “Так што тэма гэтая для мяне, - 


як уласна прызнаецца пісьменнік, - вельмі блізкая, можна 
сказаць - асабістая”. 

І. Навуменку, як і яго героям, у навальнічным 41-м 
споўнілася семнаццаць. За час суровых выпрабаванняў юнак 
не толькі з блізку пабачыў жахі акупацыі, але і набыў немалы 
жыццёвы досвед: ён быў арганізатарам і актыўным 
удзельнікам камсамольскага падполля ў мястэчку Васілевічы 
(на Гомельшчыне), потым - разведчыкам дэсантнай групы, 
сувязным і байцом партызанскай брыгады імя Панамарэнкі, 
а пасля вызвалення Прыдняпроўскага Палесся восенню сорак 
трэцяга года прайшоў па франтавых дарогах ад Ка- 
рэльскага перашыйка да Усходняй Прусіі і Сілезіі. 

Пасля вызвалення Беларусі першыя шэсць гадоў 
працаваў карэспандэнтам мазырскай абласной газеты 
“Бальшавік Палесся” і рэспубліканскай газеты “Звязда”. 
Жыццёвыя ўражанні пашырылі паездкі па раёнах, сустрэчы 
з людзьмі. Толькі за адзін сорак дзевяты год, напрыклад, 
напісаў і апублікаваў каля ста допісаў, замалёвак і нарысаў 
пра калгаснікаў і працоўных Мазырскага, Васілевіцкага і 
Калінкавіцкага раёнаў. За карэспандэнцкі перыяд будучы 
пісьменнік змясціў у абласным іірэспубліканскім друку 
рэцэнзіі на творы П. Пестрака, А.Ганчара, А.Куляшова, 
І. Мележа, Т.Хадкевіча, А. Вялюгіна, а таксама літара- 
турныя артыкулы пра Я.Купалу і Я.Коласа. 

Адначасова завочна вучыўся ў Беларускім дзяржаўным 
універсітэце на філалагічным факультэце. 

Пасля заканчэння Беларускага дзяржаўнага універсі- 
тэта (1950) і аспірантуры пры ім (1954) працаваў 
загадчыкам аддзела прозы рэдакцыі часопіса “Маладосць”. 
Выкладваў беларускую літаратуру і загадваў кафедрай 
беларускай літаратуры ў БДУ (1958-1973). У 1973-1982 
гг. Іван Навуменка - дырэктар Інстытута літаратуры 
імя Я.Купалы Акадэміі навук Беларусі, у 1982-1991] гг. - 
віца-прэзідэнт АН Беларусі. З 1991 - акадэмік АН Беларусі. 








праблема станаўлення ха- 
рактару чалавека, яго жыц- 
цёвых каштоўнасцяў выра- 
шаецца аўтарам на матэ- 
рыяле вайны і ў абсягу су- 
часнасці, жывуць, чытаюц- 
ца, не страцілі сваёй ціка- 
васці і сёння. 

Коласаўскія традыцыі 
з'яўляюцца шматграннымі, 
бо закранаюць самыя глы- 
бінныя працэсы развіцця як 
усёй беларускай літарату- 
ры, так і кожнай яе творчай 
індывідуальнасці, пачы- 
наючы ад характару адбі- 
ранага жыццёвага матэры- 


ялу і заканчваючы ідэйна- 
вобразнай завершанасцю 
твору, пераканаўчасцю яго 
мастацкай формы, у тым 
ліку і мовы як першаэле- 
менту літаратуры. Кожны 
беларускі пісьменнік вучыц- 
ца ў Коласа майстэрству 
слова, яго вобразнай ёміс- 
тасці і выразнасці. 
Творчасць Івана Наву- 
менкі - яшчэ адно пацвяр- 
джэнне, што вялікаму ма- 
стаку немагчыма наследа- 
ваць, немагчыма яго каль- 
каваць. 
Людміла Піску" 

Алесь Грудзіна 


ШКЛОЎ У СКЛАДЗЕ РАСІЙСКАЙ ІМПЕРЫІ 


(Заканчэнне. Пачатак 
у папярэднім нумары. ) 

Усе гэтыя абставіны 
паўплывалі на тое, што 
Шклоў паступова страчваў 
сваё значэнне, якое ён меў 
раней сярод гарадоў Бела- 
русі. На працягу амаль 
усяго 19 стагоддзя жыхары 
Шклова рабілі рознага роду 
спробы да аднаўлення ра- 
нейшай эканамічнай магут- 
насці мястэчка. На працягу 
20 гадоў (1836-1857 г.г.) 
найбольш развітым быў 
гандаль гарбатай, калі з 
Прусіі прывозіліся ў яўрэй- 
скіх фургонах без аплаты 
пошліны гарбаты прыблізна 
на 4 мільёны рублёў. Пры- 
вазная гарбата змешвалася 
на месцы з травой “срып- 
нем”, якую збіралі ў нава- 
коллі Шклова, і збывалася 
на месцы гандлярам, што 
прыязджалі з усіх канцоў 
Расіі, не выключаючы куп- 
цоў пецярбургскіх. Апо- 
шнія большай часткай не 
куплялі гарбату за грошы, а 
абменьвалі на чырвоныя і 
каланіяльныя тавары. 

Па заканчэнні Сева- 
стопальскай вайны і пані- 
жэнні пошліны на гарбату, а 
галоўнае ў выніку энергіч- 
нага пераследавання кан- 
трабандыстаў з боку мяс- 
цовых уладаў, кантрабанд- 
ны гандаль гарбатай кан- 
чаткова спыніўся. У самы 
яго разгар у Шклове мелі 
свае склады не толькі мяс- 
цовыя купцы, але і купцы з 
Коўны, Горадні, Вільні і 
царства Польскага. 

Ездзілі шклоўскія куп- 
цы два разы ў год на ляйп- 
цыгскія кірмашы, дзе куп- 
лялі шаўковыя, суконныя 
вырабы, футравыя і іншыя 
тавары на агульную коль- 
касць да 25 мільёнаў рублёў. 
Тавар гэты дастаўляўся ў 
яўрэйскіх бухтах на адну 
трэць без аплаты пошліны і 
прадаваўся пераважна на 
месцы, як гандлярам, так і 
памешчыкам. Аднак гэты 
гандаль паступова падаў і ў 
1857 годзе зусім знік. 

Гандлявалі ў Шклове і 
жалезнымі косамі, якія што- 
год у траўні прывозілі з 
Аўстрыі на 100 тысяч руб- 
лёў. Працвітаў рыбны ган- 
даль. Толькі селядпоў, якія 
раскупляліся пераважна на 
месцы, дастаўлялася з Рыгі 
на 50 тысяч рублёў, ды не 
менш як на гэты суму роз- 
ных іншых гатункаў рыбы. 
З Масквы і Курска дастаў- 
ляліся паўкажушкі, з Ар- 
лоўскай і Кіеўскай губерняў 
- крышталёвы і фаянсавы 
посуд, з паўднёвых губерняў 
да чатырох тысяч коней. На 
месцы шклоўскія прамысла- 
вікі скуплялі вядомыя ў свой 
час у Расіі вырабы шклоў- 
скіх фарбавальшчыкаў і 
развозілі на Палтаўскі, Ні- 
жагародскі, Каралевіцкі, 
Нежынскі і іншыя кірмашы. 
Скуплялі смалу, дзёгаць, 
вапну, камень, дошкі і на 
берлінах накіроўвалі ў Кіеў. 
Пяньку дастаўлялі ў Рыгу. 
Але ў канцы 50-х гадоў 
кірмашы сталі траціць зна- 
чэнне і абарот зменшыўся. 
На 1882 год абарот кірмаша 


склаў каля 25 тысяч рублёў. 

Тым не меней Шклоў 
заставаўся буйным мяс- 
тэчкам Магілёўскай губер- 
ні. У 1860 году колькасць 
жыхароў склала 5977 муж- 
чын і 6444 жанчын розных 
узростаў. З 1326 дамоў 30 
былі мураваныя. Мелася б 
праваслаўных цэркваў, 
рымска-каталіцкі касцёл. 
Яўрэйскае багаслужэнне 
праходзіла ў дзвюх сінаго- 
гах і 22 малітоўных дамах. 
Усе манастыры да гэтага 
часу былі зачынены. Акра- 
мя таго, у Шклове была 
казённая яўрэйская наву- 
чальня першага класу і тры 
сельскія школы для дзяцей 
сялян пры прыходскіх цэрк- 
вах. Дзейнічалі яўрэйская 
бальніца, этапны дом, паром 
цераз Днепр. 

У 1863 - 1864 гадах у 
Расіі пачалося чарговае 
нацыянальна-вызваленчае 
паўстанне, якое ахапіла 
Польшчу, Літву, Украіну і 
Беларусь. 22 красавіка 1863 
года ў фальварку Чарна- 
ручча сучаснага Шклоўс- 
кага раёна пад кіраўніцтвам 
палкоўніка Антонія Ален- 
скага таксама быў створа- 
ны аддзел паўстанцаў. Ад- 
дзел пачаў весці агітацыю 
сярод сялян у падтрымку 
паўстаўшых. Станавы 
прыстаў Шклова Вейль ад- 
правіў у Магілёў адпавед- 
ные паведамленне. З Магі- 
лёва была паслана стралко- 
вая рота з 20 казакамі, якія 


напалі на след аддзела і 27 
красавіка аддзел паўстан- 
цаў быў разгромлены. Паз- 
ней у Менскай губерні былі 
злоўлены і расстраляны кі- 
раўнікі паўстанцаў палкоў- 
нік Аленскі і ксёндз Шклова 
Пржыалкоўскі. Чарговае 
паўстанне на Беларусі было 
задушана, але ўрад выму- 
шаны быў часова зменшыць 
выкупныя плацяжы сялян. 

З 1869 года Шклоў з 
наваколіцамі Забрамнае, 
Сямёнаўка, Францаўка, Га- 
радзянка, Пікавічы і Прыют 
належалі памешчыку Ваей- 
каву. Зямельныя ўладанні 
складалі 6590 дзесяцін, з іх 
915 - ворыва і 4641] - лесу. 
У мястэчку працавалі ва- 
дзяны млын, два дрэваапра- 
цоўчыя заводы з гадавым 
даходам 1020 рублёў, гарэ- 
лачны склеп, які даваў да- 
ход 5000 рублёў, паром - 
300 рублёў, чыншы з арэн- 
дай лавак прыносілі даход 
2500 рублёў. Знаходзіліся ў 
Шклове станавая кватэра 
прыстава першага стану 
(паліцэйскі чыноўнік Расій- 
скай імперыі, якому былі 
падведамны некалькі вала- 
сцей), мяшчанскае і валас- 
ное праўленне. Сярод яўрэй- 
скага насельніцтва ўсімі 
справамі кіравала асобная 
рада - кагал. Дзейнічала ў 
мястэчку паштова-тэле- 
графная кантора. 

Сетка вуліц, якая кан- 
чаткова склалася ў канцы 
18 стагоддзя, была ў асноў- 
ным прамавугольная. Вулі- 
цы былі пракладзены стро- 
га па вуглах будынка ра- 
тушы, з поўдня на поўнач - 
падоўжныя і з захаду на 


ўсход - папярэчныя. Падоў- 
жныя насілі назвы Мяш- 
чанская (цяпер Савецкая), 
Сялянская (Дзікуна), Пра- 
бойная (Ленінская), Ганчар- 
ская, Карпілаўка (апошняя 
прылягала да былога возе- 
ра). Папярэчныя насілі наз- 
вы Маставая (Пралетар- 
ская), Дняпроўская, Паш- 
товая. Пра паходжанне 
назваў вуліц вядома, што 
Маставая ў свой час была 
замошчана драўляным на- 
сцілам ад ракі Днепр да 
вуліцы Прабойнай, а на 
Ганчарнай прадавалі ў кір- 
машовыя дні ганчарныя вы- 
рабы. 

Нярэдкімі ў мястэчку 
былі выпадкі пажараў. Пра 
адзін з такіх выпадкаў паве- 
дамлялася ў газеце “Моги- 
левские губерские ведомос- 
ти” за 11 сакавіка 1598 года, 
дзе гаварылася, што 5 лю- 
тага перад вечарам адбыўся 
ў Шклове, у самым цэнтры 
мястэчка, вялікі пажар. Зга- 
рэлі запоўненыя мукой свір- 
ны, якія даволі шчыльна 
прылягалі з абодвух бакоў 
да будынкаў. Далей паве- 
дамлялася, што выпадкі 
пажараў у Шклове за апош- 
ні час надзвычай часта паў- 
тараюцца, бо па прыкладу 
іншых гарадоў тут няма 
вольнай пажарнай каманды. 
А за спыненне ўчарашняга 
пажару трэба быць удзяч- 
нымі энергіі саміх жыхароў, 
якія голымі рукамі расхоплі- 
валі палаючыя бярвенні. 


Прыкладна такім за- 
ставаўся Шклоў амаль да 
канца 19 стагоддзя. Калані- 
яльны характар палітыкі 
расійскага царызму на Бе- 
ларусі выразна тут прая- 
віўся. У першую чаргу у 
надзвычай цяжкай сістэме 
падаткаў і павіннасцяў, якія 
эканамічна абяссільвала 
сялянства і гараджан. Эка- 
намічнае становішча горада 
па-ранейшаму пагаршалася 
і, як вынік, змяншалася на- 
сельніцтва. На рубяжы 19- 
20 стагоддзяў у Шклове 
пражывала каля 7200 ча- 
лавек і ён канчаткова пе- 
ратварыўся ў невялікае, 
падобнае на шмат іншых 
валасных мястэчак паселіш- 
ча, асноўнай часткай жыха- 
роў якога былі яўрэі. 

Пра становішча сялян 
у гэты час можна даведацца 
з ліста сялянкі Агаф'і Ціш- 
ковай з вёскі Сліжы сучас- 
нага Шклоўскага раёна, 
якое яна напісала рускаму 
пісьменніку Льву Мікалае- 
вічу Талстому. Дзяўчына 
прыслала доўгае апісанне 
свайго жыцця. Вось некато- 
рыя вытрымкі з яго: “5 
лютага 1910 года мне скон- 
чыўся 2] год Алея нічога 
не магу ўспомніць светла- 
га, радаснага і праўдзівага, 
няма ніводнага дня, які не 
быў бы азмрочаны чым- 
небудзь. З шасці гадоў я 
памятаю сваё жыццё, але 
радасці ў ім няма. Калі мне 
было 6 гадоў, то я павінна 
была заставацца дома са 
сваёй малодшай сястрой і 
братам, за якімі я павінна 
была сачыць і таксама пры- 
гатаваць свінням на вечар, 


пакуль маці не прыйдзе з 
поля з работы. А калі мне 
пайшоў 9 год, то я ўжо ву- 
чылася на полі працаваць і 
вадзіла пасвіць каня, мыла 
бялізну. Не было яшчэ і 13 
гадоў - я была аддадзена 
памешчыцы за 20 рублёў у 
ГОД...” 

Далей Агаф'я апісвае 
ўсю тую нясправядлівасць, 


якую ёй давялося перанесці, 


працуючы ў памешчыцы. 
Яна піша: “... у маёй душы 
кіпела злосць супраць гэтай 
несправядлівасці... Я з б0- 
лем і раздражненнем сышла 
з дому і хацела ўтапіцца, 
але гэтага не зрабіла. Па- 
йшла ад памешчыцы. Але я 
ўжо зненавідзела ўсіх і саму 
сябе, і маё жыццё і не ве- 
рыла ўжо, што ёсць дзе- 
небудзь справядлівасць”. 

Калі Агаф'і было 19 
гадоў яна гасцявала ў свай- 
го брата ў Ваўкавыску, дзе 
навучылася крыху шыць. У 
канторы Зінгер яна ўзяла 
машыну за 156 рублёў і 
думала работай зарабіць 
сабе грошай. Але, каб кан- 
чаткова за машыну выпла- 
ціць, патрэбна было яшчэ 80 
рублёў. Такія грошы яна 
зарабіць не магла і пісьмо 
заканчвалася просьбай аб 
дапамозе. 

Гэтая споведзь не маг- 
ла не ўразіць Л. М. Талсто- 
га. Замест забітай, цёмнай і 
пакорлівай істоты, якой 
звычайна ў літаратуры тых 
гадоў малявалі вясковую 


жанчыну, са старонак гэта- 
га незвычайнага, на сарака 
двух аркушах вучнёўскага 
сшытка ліста, скрозь кара- 
выя, непісьменныя радкі 
праглядваўся для яго новы 
вобраз маладой беларускай 
сялянкі, якая стала на цяжкі 
шлях барацьбы за сваю зня- 
важаную чалавечую год- 
насць, востра адчуваючы 
сацыяльную несправядлі- 
васць іне жадаючы мірыцца 
з ёй. 

Прастадушна выкла- 
дзеная ў пісьме гісторыя 
сям'і Цішковых як у кроплі 
вады адлюстравала жыццё 
беларускага селяніна больш 
чым за паўстагоддзе. 
Шматдзетныя бацькі Агадф”і 
Цішковай, якія імкнуліся 
цяжкай працай зладзіць 
моцную гаспадарку, але яна 
ўсё-такі развалілася пасля 
выдзялення сыноў, адчулі 
на сабе ўпадак і развал 
старой вёскі. Адзін сын 
працуе кандуктарам на 
чыгунцы, другі - настаўнік 
і, нарэшце, сама карэспан- 
дэнтка ўпарта змагаецца за 
незалежнасць, за выхад на 
“сваю дарогу”. 

Л. М. Талстой напісаў 
прадмову да публікацыі і 
перадаў разам з лістом А. 
Цішковай супрацоўніку га- 
зеты “Русское слово” з 
прыпіскай, каб яго надру- 
кавалі. Але так і не дача- 
калася Агаф'я публікацыі 
свайго аповеду. Грошы 80 
рублёў рэдакцыя ёй высла- 
ла, а надрукаваць споведзь 
сялянскай дзяўчыны не ад- 
важылася. “Русское слово” 
не задавальняла рэзкасць 
сацыяльнага выкрыцця ма- 


ладой беларускі. 

У самым канцы 19 ста- 
годдзя праз Шклоў праляг- 
ла чугунка, якая звязвала 
Санк-Пецярбург з Адэсай. 
Тагачасны міністр Шляхоў 
зносін А.К. Крывашзін які 
быў тут па службовых спра- 
вах, набыў у мясцовага 
памешчыка Ваейкава 
Шклоўскі маёнтак. У 1895 
годзе Апалон Канстанці- 


“навіч Крывашэін выйшаў у 


адстаўку і пасяліўся канчат- 
кова ў Шклове. У 1898 
годзе ён будуе тут кардон- 
ную фабрыку, якая выпус- 
кала кардон і абгортку. У 
1902 -- 1903 гадах ва ўро- 
чышчы Забрамнае Крыва- 
шэін закладвае сядзібу, якая 
фармуецца каля Дняпра на 
месцы ляснога гаю. Яна 
ўключыла парк, вялікі сад 
(каля 25-30 гектараў), пра- 
мысловую і гаспадарчую 
зоны. Доўгімі алеямі парк 
звязваўся з садам, фабры- 
кай, прычалам на Дняпры, 
утвараючы адзіны комп- 
лекс. У цэнтры парку быў 
пабудаваны аднапавярховы 
прысядзібны Дом. 

У пачатку 20 стагод- 
дзя фабрыка пераходзіць у 
“Акцыянернае таварыства 
рускай кардоннай вытвор- 
часці”, расшырае свае ма- 
гутнасці і становіцца буй- 
ным прадпрыемствам з 
колькасцю рабочых 287 
чалавек. Асноўнай яе пра- 
дукцыяй з'яўляецца папера, 
а сыравінай служаць бага- 


тыя навакольныя лясы. 

У гэты час на Беларусі, 
як і ўва ўсёй вялікай Імпе- 
рыі, пачынае ўсё мацней 
абвастрацца сацыяльная і 
нацыянальнае пытанне, нас- 
пявае рэвалюцыйная сітуа- 
цыя. Пачынаюць стварац- 
ца сацыял-дэмакратычныя і 
народніцкія арганізацыі і 
партыі, ажыццяўляецца бе- 
ларускі нацыянальны рух. 
У сувязі з руска-японскай 
вайной абвастраецца кры- 
зіснае становішча ў прамы- 
словасці. Усе гэтыя абста- 
віны садзейнічалі хуткаму 
росту рабочага руху. 

У 1903 годзе на шклоў- 
скай фабрыцы ўспыхнула 
забастоўка. Рабочыя па- 
трабавалі паляпшэння ма- 
тэрыяльнага становішча, 
скарачэння рабочага дня, 
павелічэння зарплаты. 16 
верасня 1903 года начальнік 
губернскага жандармскага 
ўпраўлення палкоўнік Па- 
лякоў дакладваў у Дэпар- 
тамент паліцыі: “З другой 
паловы ліпеня гэтага года 
стала прыкметным распаў- 
сюджванне шкодных ідэй 
сацыял-дэмакратычнага 
характару, якімі заражаны 
амаль усе рабочыя на фа- 
брыцы і ў майстэрнях го- 
рада Копысі і мястэчка 
Шклова і прылеглых да 
гэтых пунктаў вёсак...” 

У гэтым жа годзе прай- 
шла стачка і дэманстрацыя 
ўсіх рабочых Шклова пад 
лозунгамі: “Далоў царскія 
законы!”, “Далоў царскія 
суды”, “Далоў самадзяр- 
жаўе!” Пасля растрэлу ра- 
бочых 9 студзеня 1905 года 
ў Пецярбургу, па ўсёй Расіі 


пачаліся рабочыя стачкі і 
дэманстрацыі, разгромы 
памешчыцкіх маёнткаў, 
паўстанні ў арміі і на флоце. 
Як толькі паведамленне пра 
гэта дайшло да ІЦклова, 
мясцовыя сацыял-дэмакра- 
ты арганізавалі забастоўку 
пратэсту, актыўную ролю ў 
якой адыгралі рабочыя і 
рамеснікі. У ноч на 20 кра- 
савіка 1905 года ў Шклове 
была спалена гандлёвая 
база, а 26 красавіка - цэнт- 
ральная фабрычная канюш- 
ня. У ліпені-жніўні прахо- 
дзілі сходы, маёўкі рабочых 
і сялян. 6 жніўня на вуліцы 
Шклова быў забіты палі- 
цэйскі ўраднік. Магілёўскі 
губернатар быў вымушаны 
выклікаць з Вільні казакоў і 
13 верасня ў Шклове і Смя- 
танцы яны ўчынілі збіванне 
розгамі рабочых і сялян. 

Аднак І3 кастрычніка 
зноў забаставалі рабочыя 
фабрыкі і дробных майстэр- 
няў. “Спынілі работу паш- 
товая кантора, навучальныя 
ўстановы, закрыты пітныя 
лаўкі...” - так дакладваў у 
дэпартамент яаліцыі на- 
чальнік жандармерыі. Не- 
ўзабаве ў Шклоў была пе- 
ракінута рота карнікаў з 
Оршы. 

Крыху пазней, 17 каст- 
рычніка 1905 года, пасля 
аб'яўлення царскага мані- 
феста сацыял-дэмакраты 
Шклова арганізавалі дэман- 
страцыі і мітынгі. На гэта 
царскае самадзяржаўе адка- 


зала яўрэйскім пагромам і 
расстрэлам дэманстрантаў. 
Тры дні працягваўся па- 
гром, загінулі 22 члены са- 
маабароны Шклоўскай і 
Дубровенскай арганізацый. 
Але гэта не зламала рэва- 
люцыйны дух рабочых і 
сялян. Хваляванні працягва- 
ліся аж да самага пачатку 
першай сусветнай вайны. 
За перадзел ужо падзе- 
леных калоній і “сфер уп- 
лыву” 19 ліпеня (І жніўня) 
1914 года павялі барацьбу 
дзве імпералістычныя гру- 
поўкі дзяржаў. Вайна пры- 
несла незлічоныя бедствы 
ўсім уцягнутым у яе краі- 
нам. Беларусы трапілі ў лік 
тых народаў, землі якіх сталі 
арэнай бітваў, у ходзе якіх 
гінула шмат мірных жыха- 
роў, знішчаўся матэрыяль- 
ны і духоўны набытак. Але 
вайна паскорыла і выспя- 
ванне рэвалюцыйнай сітуа- 
цыі. Народныя хваляванні 
ахапілі ўсе пласты грамад- 
ства на велізарных тэрыто- 
рыях. У перадсмяротнай 
агоніі дажываў свае апошнія 
гады рускі царызм, а праз 
пэўны час знікла назаўсёды 
і сама Расійская Імперыя. 
Жыхары Шклоўшчы- 
ны разам з усім беларускім 
народам пройдуць праз смя- 
ротныя віхуры гэтых палі- 
тычных падзей. Тысячы з іх 
загінуць у шматлікіх бітвах, 
па-рознаму складзецца да- 
лейшы лёс тых, хто заста- 
нуцца жывымі, але нівод- 
нага чалавека гэтыя падзеі 
не прамінуць. Пачнецца 
новы этап у гісторыі 
Шклоўшчыны і ўсёй шмат- 
пакутнай Беларусі. 





Станіслаў Суднік 


(Працяг. Пачатак у 
папяярэдніх нумарах.) 


Зачапіўшы ў мінулым 
нумары слова “банка” му- 
шу зазначыць, што сейлаў- 
цы ўжываюць і слова “бля- 
шанка”. Але гэтыя словы 
маюць тут свае адценні. На 
банку пад малако ніколі 
“бляшанка” не кажуць, а 
пустая банка з-пад кансер- 
ваў ці чаго яшчэ лёгка назы- 
ваецца і “бляшанкай”. Ма- 
ленькія круглыя пасудзінкі з 
донцам і вечкам, зробленыя 
з паперы, пластмасы назы- 
ваюцца баначкамі, але ніяк 
не бляшанкамі. Сугучнае 
медычнае начынне тут гу- 
ЧЫЦЬ, ЯК “банькі”. І гэтае 
слова больш ні з чым не 
асацыюецца. 


Асобна трэба спыніц- 
ца на вопратцы. Нашы эн- 
цыклапедыі не фіксуюць 
нясвіжскага строю, а тым 
больш ні пра які сейлавіцкі 
строй казаць не выпадае. 
Вопратка была самая звы- 
чайная, і лексіка, якая яе 
абслугоўвала таксама звы- 
чайная. 

Мужчыны насілі порт- 
кі і кашулі. Мужчынскія 
порткі шыюцца з лпрарэхам 
і носяцца, як правіла з па- 
пругай. Яшчэ пры Польшчы 
порткі шылі з двікляй - клі- 
нам паміж калошамі. Словы 
галіфэ і клёшы ужываліся 
пры крайняй неабходнасці 
мо.раз на год. 

На кашулі апраналі 
фрэнч або марынарку. Слова 
пінжак вывучылі недзе ў 
60-я гады. Слова рубашка 
прыйшло з войска разам з 
асаблівага крою кашулямі. 
Але ніколі кашулю, якая 
ўбіраецца ў порткі, рубаш- 
кай не называлі. 

Насілі свэтры і гар- 
сэты, мужчынскі гарсэт 
часцяком называўся камі- 
зэлькай. Жаночыя гарсэты 
камізэлькамі ніколі не назы- 
валіся. 

У халодную пору звер- 
ху апраналі ватоўку, кажух 
ці капоту. Слова “капота” 
паступова саступіла месца 
больш “культурнаму” сло- 
ву “паліто”. Вядома было 
слова “футра”, хаця нівод- 
нага футра ў Сейлавічах 
мабыць не было да тога 
часу, пакуль недзе ў 2-й 
палове 60-х не пайшлі шы- 
рока штучныя жаночыя 
футры. 

Кожны мужчына меў 
плашч. Плашчы былі з пра- 
гумованай тканіны з узорам 
у клетачку на нутраным 
баку. 

Дарэчы вонкавы бок 
тканіны ў Сейлавічах назы- 
ваецца правым бокам, спод- 
ні (нутраны) бок называ- 
ецца левым бокам. 

“Асенняе паліто” ў 
Сейлавічах называлася “вя- 
сёнка”. Таму тэрмін “асен- 
няе паліто” для Сейлавіч 
ніяк не пасуе. Калі ўжо і 
скарыстоўваць расейскую 
кальку, то мусім казаць 
“вясенняе паліто”. А рэаль- 
на вёска ведала слова “вя- 

сёнка”. 

Пад паліто, а часта і 
пад вясёнку закладалі шалік. 
Завязвалі шалік дзецям звер- 
ху па каўняры. 

Слова “куртка” пры- 
йшло таксама ў 2-й палове, 
мабыць, нават, у канцы 60- 
х разам з балоневым прад- 
метам. Але практычна ўсе 
сейлавіцкія мужчыны мелі з 
добрага сукна на добрай 
падшэўцы (падкладзе) грун- 
тоўныя, калі цяперашняй 
мовай, то курткі. Аднак яны 
мелі сваю назву і называліся 
“бравэркі”. 

Галаву сейлаўцы пры- 
крывалі шапкамі. І] летні, і 
зімовы галаўны ўбор на- 
зываецца тут шапкай. Ве- 
даюць яшчэ і капялюш, але 
яго насілі толькі інтэліген- 
ты. У 60-я гады ў моду 
ўвайшлі скураныя зімовыя 
шапкі, як правіла выключна 
чорныя з чорным футрам. 

У пачатку 70-х пачалі 
з'яўляцца так званыя пыжы- 
кавыя шапкі, хоць самога 
пыжыка (пыжык - гэта аля- 
ня да 1 месяца) ніхто тут не 
бачыў. Пыжыкавымі назы- 
валі ўсе футраныя шапкі. 

На нагах насілі боты 
(хромавыя, керзавыя, гумо- 
выя і літыя), чаравікі, туфлі, 
валёнкі (бітыя і шытыя), 
сандалі, тапачкі, кеды. На 
валёнкі надзявалі галёшы і 

бахілы. Слова “галёшы” ў 
Сейлавічах вымаўляецца 
цераз “г” выбуховае. Галё- 
шы былі ўсе фабрычнай 
работы. Бахілы - гэта глы- 
бокія галёшы. Яны, як пра- 
віла, клеіліся ў вёсках. На- 
жаль сёння ўжо я не магу 
сказаць, хто клеіў бахілы ў 
Сейлавічах. 

Жанчыны бахілаў не 
насілі. У 40-х -- 50-х гадах 
былі ў модзе жаночыя хро- 
мавыя боты. Крой іх быў 
такі ж, як і крой мужчынскіх 
ботаў. Жаночыя боты су- 
часнага крою з'явіліся ў 
крамах ізноў жа недзе ў 
другой палове 60-х гадоў. 

У 50-я гады ў сейлавіц- 
кіх жанчын быў такі абутак, 
як снягоўцы. Гэтым словам 
называліся арыгінальныя 
гумовыя чаравікі. Снягоў- 
цы былі амаль у кожнай 
жанчыны, але ўжо ў 60-я 
гады я не памятаю, каб іх 
надзявалі. 

Жанчыны насілі сукен- 
кі, блюзкі і спадніцы, жакет- 
кі. Насілі свэтры і гарсэты. 

. Такі элемент, як ліф- 
чык, называўся “станік”. 
Мушу нагадаць, што яшчэ 
на старажытна-індыйскай 
мове санскрыце жаночыя 
грудзі называюцца стана. 
Таму слова “станік” нясе на 
сабе значна большую сэнса- 
вую накрузку, чым звы- 
чайны элемент туалету. 

Жаночыя райтузы ў 
Сейлавічах называлі поль- 
скім словам “майткі”. 
“Майткі” маглі сказаць на 
дзіцячыя порткі, але на муж- 
чынскія ніколі. Камбінацыя 
называлася “камбінажка”. 

Трусы і майкі з'явілісяў 
пачатку 60-х. І тут трэба 
адзначыць адну заканамер- 


насць, якая характэрная для 
ўсяго чалавецтва і выдатна 
пацвярджаецца ў Сейла- 
вічах. Яна палягае ў тым, 
што ўсе новыя элементы 
вопраткі і, адпаведна, новыя 
назвы, а таксама новыя кроі 
і новыя моды апробваліся на 
дзецях. Тое, да чаго прывы- 
калі дзеці, яны прадаўжалі 
ўжываць вырасшы. 

На галаву сейлавіцкія 
жанчыны завязвалі хусткі. 
Хусткі былі крамныя ма- 
быць з пачатку 20-га ста- 
годдзя, а мо'і раней. Пры- 
намсі ні адной даматканай 
хусткі я ніколі не бачыў. 
Выдзяляліся кашаміравыя 
хусткі. Вялікая хустка мела 
назву ”канаплянка”. У ін- 
шых месцах Беларусі такая 
Хустка мае іншыя назвы, у 
прыватнасці, у Любані яна 
называецца “тараноўка”. 
Сейлавічах “канаплянкай” 
маглі назваць і вялікую 
суконную хустку. Але ллед 
не маглі назваць “канап- 
лянкай”, а называлі “вялікай 
хусткай”. “Тлумачаль- 
ным слоўніку беларускай 
літаратурнай мовы” пад 
рэдакцыяй М. Р. Судніка і 
М. Н. Крыўко наша кана- 


плянка падаецца, як хустка 


з канапляных нітак з па- 
меткай абл. (абласное). 
Сейлавіцкая канаплянка 
магла ўжо быць з любых 
нітак. Нажаль у энцыкла- 


педыі “Этнаграфія Белару- 
сі” гэтага тэрміну няма 
зусім. 

Цёплыя хусткі ў Сей- 
лавічах доўга рабілі прут- 
камі. Пад хустку падбіралі, 
як правіла, белую воўну. 
Маглі зрабіць з пуху. Пры 
гэтым пуховая хустка паме- 
рам ледзь ці не метр на метр 
прайходзіла праз пярсцёнак. 
Пазней, калі пазводзілі аве- 
чак, то цёплыя хусткі пачалі 
купляць. 

Іншыя галаўныя ўборы 
тыпу капялюшык ці ша- 
пачка ўжывала толькі інтэ- 
лігенцыя. А пазней моладзь 
ад хустак, практычна, ад- 
мовілася, хіба што маладой 
на вяселлі завязваюць. Але 
на працу хусткі носяць, 
інакш не атрымоўваецца. 

З верхняй вопраткі ў 
модзе былі плюшоўкі (плю- 
шавыя курткі). Яны былі ў 
кожнай жанчыны абавяз- 
кова. Астатняя верхняя во- 
пратка: паліто, плашч, фут- 
ра, ватоўка. 

У 40-я -- 50-я гады кож- 
най дзяўчыне, як правіла, 
спраўлялі кажушок. 

Быў у гардэробе сей- 
лавіцкіх дзяўчат 50-х гадоў 
і такі прадмет, як муфта. 
Але замужнія жанчыны ні- 
колі іх не насілі, абыхо- 
дзіліся рукавіцамі ці паль- 
чаткамі. 

Дзіцячае паліто, як ка- 
залася, называлі капотай, 
дзіцячую шапку часта назы- 
валі каптуром. 


Сейлавічы вялікія, та- 
му мова засценка некалькі 
адрознівалася ад мовы вёскі. 

Шляхта ўжывала каля 
дзесятка польскіх словаў: 


млека, мыдла, дзенькуя 
(дзінькуя), мо яшчэ колькі. 

А так: у засценку 
студня - у вёсцы калодзезь, 
у засценку шафа - у вёсцы 
шапа, у засценку 
крама - у вёсцы 
лаўка, бутэлька ў 
засценку - пляшка ў 
вёсцы, верашчака ў 
засценку -- мачанка ў 
вёсцы. Але на тым 
можа і ўсё. 

Па-польску 
шляхта ведала яшчэ 
малітвы. І тонка жар- 
тавала са свайго ве- 
дання польскай мовы. 
Амаль што на кож- 
ную куццю, калі збі- 
ралася ўся сям'я, хто- 
небудзь загадваў класічную 
загадку: “Як будзе па-поль- 
ску “куцця”. І што год адка- 
заць мог толькі той, хто 
загадваў. Астатнія за год 
ізноў забываліся. 

У сувязі з выключнай 
беларускамоўнасцю і шля- 
хочай гжэчнасцю да 60-х 
гадоў Сейлавічы не ведалі 
мату. Калі дакладней, то 
мабыць ведалі, але катэ- 
гарычна не ўжывалі. Мат 
занеслі чыноўнікі ды і сей- 
лавіцкія хлопцы, якія паслу- 
жылі ў войску ці “павучылі- 
ся” ў горадзе, але тут ён не 
прыжываўся. І толькі недзе 
праз 25 год савецкай улады 
“расейская культура” пера- 


магла, але і да гэтага часу 
ніхто пры цвярозым розуме 
лішні раз не мацюкаецца. 

Калі сварыліся, то 
ўжывалі моцныя словы, але 
гэта не быў мат. “Злодзей, 
сабака, свіня...”, - вось 
крыўдныя словы, якімі аб- 
ражалі. 

Сейлавіцкія праклёны 
таксама былі мяккія: “Каб 
табе вочы пазамазвала, як 
ты ўсё ўгледзіш”; “Каб цябе 


зямля не насіла, як ты гэтых. 


куранят павыносіў” ( клялі 
тхара). 

Ніколі не клялі жывёлу. 
Ніколі на жывёлу не сер- 
давалі. Маглі палаяць каня, 
калі той наравіўся. Баяліся 
словаў: “Каб ты здох (здо- 
хла)”. Калі такі праклён 
зрываўся, то ніколі не да- 
канчваўся, а пасля “каб” 
ішло: “Каб... табе добра 
было”, або злей: “Каб... 
цябе воўк”. Ваўкоў прак- 
тычна не было і такі кленіч 
не лічыўся кепскім. 

Расейскую мову ў Сей- 
лавічы завозілі чыноўнікі і 
настаўнікі. Але яна тут не 
прыжывалася. Я быў недзе 
ў класе 8-м, як прыйшлі 
маладыя настаўніцы і па- 
спрабавалі нас пераканаць, 
што трэба гаварыць па- 
руску. Нічога з гэтай казкі 
не выйшла і яны мусілі з 
сваёй менскай навукі ге- 
раходзіць на нармальную 
беларускую мову. Строга 
па-руску ў вёсцы размаў- 
ляла настаўніца рускай мо- 
вы Ніна Дзмітраўна Сват- 
коўская, то яе вучні, ма- 
быць, больш за ўсё і не 
любілі. Астатнія настаўнікі 
рускай мовы на перапынках 
размаўлялі па-беларуску. 


Яўген Сухаверх 


Калі ў 1992 годзе я 
вярнуўся на Беларусь і мой 
малодшы сын мусіў паха- 
дзіць з паўчвэрці у Сейла- 
віцкую школу, то настаўнікі 


рускай мовы прыходзілі 


самі паслухаць сапраўднае 
рускае вымаўленне і пры- 
мушалі дзяцей прыслухоў- 
вацца. 

У пачатку 70-х у вяс- 
ковых школах ярка выма- 
лёўваліся не столькі анты- 
рускія кольхі антыгарадскія 
настроі. А паколькі горад 
асацыяваўся з рускай мо- 
вай, то настроі былі і ан- 
тырускія. Аднойчы нам у 10 
класе прывезлі падручнікі 
“Біялогіі” нарускай мове, то 
Лёдзя Ванагель з Андрушоў 
узяла гэтую кніжку і з пе- 
радапошняй парты проста 
на ўроку шпурнула пад 
дошку і сказала: “Я па гэтай 
кніжцы вучыцца не буду”. 
Недзе праз тыдзень кніжкі 
былі заменены на беларус- 
кія. 

Вельмі не любілі тых, 
хто паехаў у горад, а вяр- 
нуўшыся пачынаў гава- 
рыць па-руску. “Што, паў- 
тара гарадскія батоны з'еў, 
і ўжо рускім стаў?” Маглі 
аблаяць, маглі і налупіць. 


Вельмі моцна на ад-. 


носіны да беларускай мовы 
паўплывалі “Песняры”. 
Яны тады толькі ўзыходзілі 
на творчы Алімп. І кожная 
новая песня ўспрымалася не 
проста прыязна, а з нейкім 
энтузіязмам і замілаваннем. 

Аднак ніякага свядо- 
мага руху за беларускасць 
у Сейлавічах тады не ўзнік- 
ла, хаця для гэтага былі ўсе 
ўмовы. 

У 1971] годзе ў Сейла- 
вічах была заснавана, як 
паводле сучаснай тэрміна- 
логіі, нефармальная вучнёў- 
ская арганізацыя “Спар- 
так”, якая хутка вырасла да 
50 чалавек у Нясвіжскім і 
Клецкім раёнах. Арганіза- 
цыя мела сяброўскія білеты, 
самаробныя значкі, але не 
мела ніякай праграмы і тал- 
ковай ідэі. Далей ідэі сама- 
дапамогі справа не пайшла. 
Тады не хапіла аднаго ча- 
лавека, які б гэтую ідэю 
прыўнёс, а самім нам не 
хапіла роўна года. Таму што 
за год маёй вучобы ў вай- 
сковай навучальні, куды Я 
паступіў у 1972 годзе, гэтая 
ідэя даспела. 

Прыехаўшы ў адпачы- 
нак у 1975 годзе і воляй лёсу 
сустрэўшыся з Жэнем Су- 
хаверхам з Бузуноў і Янкам 
Кірашом з Сейлавіч, якія 


Станіслаў Суднік 


таксама аказаліся ў ад- 
пусках, мы вусна пастана- 
вілі на тэрыторыі Нясвіж- 
скага раёна рускай мовы не 
ўжываць. 





Іван Кіраш 









Славамір Чарнюк 

І ўжо малодшым хлоп- 
цам Славіку і Юрку Чарню- 
кам, Чэсю Пражэніку, якія 
павялі рэй у 1973-1974 гадах 
крышку гэтай ідэі перапала. 
То Славік з хлопцамі арга- 
нізавалі “адукацыйны пра- 
цэс” са студэнтамі, якія пры- 
язджалі капаць бульбу. Ву- 
чылі беларускай мове ру- 
камі. Можа гэта было і не 
правільна, затое даходчыва. 





Часлаў Пражэнік 


Жыццё патрапала сей- 
лавіцкіх хлопцаў. Прайшлі 
войска, гарады, вучобу. 
Нехта памяняўся. Але боль- 
шасць, засталіся такімі, як і 
былі. І Чэсь Некраш нават 
у Менску сумеў аддаць 
свайго сына ў беларускую 
школу. 

А што ў вёсцы? 

З'ехалі адны, прыехалі 
іншыя. Расейшч ына лезе ў 
Сейлавічы праз кожную 
шчыліну. Але цяжка ўявіць 
каб хто паспрабаваў ска- 
заць тут па-руску, што 
“трэба пайсці калы зача- 
саць, ды плот загарадзіць, 
каб каровы ў шкоду не 
лезлі”. 


(Працяг у наст. нумары.) 

Меуў аве “Старога Ольсы” 
працягваецца 


“Стары Ольса” - “Вір”, Мн., 2001, “Бацькаўшчына” / “Каўчэг” 


Адзін з самых уплывовых 
стыляў сучаснай папулярнай му- 
зыкі - (пеў аге) і яго найбольш 
каларытнае адгаліванне Уогіё 
тиз5іс нечакана жвава выплесну- 
лася на беларускі і еўрапейскі 
музычны рынак у духоўных тво- 
рах гуртоў “Юр'я”, “Троіца”, 
“Стары Ольса”. Пры чым, для 
прыкладу, пробнае касетнае вы- 
данне першага альбома гомель- 
скага гурта “Стары Ольса” (2000, 
“Келіх Кола”) было так цёпла 
сустрэта публікай і прэсай, што 
ўжо праз год калектыў, знайшоў- 
шы дзейсную падтрымку МГА 
Згуртаванне беларусаў свету 
“Бацькаўшчына”, здолеў не толь- 
кі падрыхтаваць новы альбом, але 
і выпусціць разам з ім у свет на 
фірменных кампакт-дысках і пер- 
шы рэліз. 

Тонкі даследчык гэтай му- 
зычнай плыні Яраш Малішэўскі 
яшчэ год таму пісаў у “Нашай 
ніве” пра “Келіх кола”: “Кампа- 
зіцыі прасякнутыя то рыцарскім 
духам сярэдневечча, то духам 
паганскіх рытуалаў - вогнішча, 
спеў трубы, шэпт-заклён ды на- 
стойлівае вуркатанне бубнаў; 
ствараецца адчуванне асабістай 
прысутнасці - гэта скрозь у аль- 
боме: пошум мора, птушыныя 
крыкі, іржанне коней, шолах даж- 
джу, а на гэтым тле разгорт- 
ваецца нетаропкі музычны распо- 
вед рыцарскіх часоў у беларускім 
варыянце”. (“НН” 797 за 
12.02.2001). 

А вось як праз год новае 
з'яўленне “Старога Ольсы” на свет 
сустрэў журналіст Уладзімір П: 
чынскі: “Альбомы “Келіх Кола” і 
“Вір” - спроба паглядзець на 
нашую мінуўшчыну праз музыку; 
тут і народныя песні, і ўдалыя 
стылізацыі пад сярэдневечча, усё- 
пад акампанемент дуды, колавай 
ліры, берасцянай трубы, жалейкі, 
ёсць і больш экзатычныя варган, 
акарына і г.д.” (“Раніца” Ле 2 за 
10.01.2002). 

У гэтым дружным хоры за- 
хапленняў гучаць і выразныя 
стылёвыя азначэнні “Старога 
Ольсы”, бо пеў аге - гэта якраз і 
ёсць (паводле “Слоўніка папу- 
лярнай музыкі” В. Панэка) эмбі- 
ентны кірунак інструментальнай 
(пераважна) музыкі з выкары- 
станнем рамантычна-камфортных 
музычных вобразаў і так званых 
канкрэтных гукаў (пошум пры- 
родных з'яў, галасы птушак і 
жывёлы...) 

Рамантычны камфорт музы- 
кі “Старога Ольсы” стварае сама 
беларуская гісторыя ў еўрапей- 
скім музычным кантэксце. Мена- 
віта таму так натуральна суіс- 
нуюць тут, а альбоме “Вір”, зна- 
камітая наша “Рэчанька” побач з 
латышскім танцам “Анёл” або 
больш агульнымі, сярэднееўра- 
пейскімі рытмамі “Тгойо”, “Сочех” 
ды інш. У сувязі з гэтым на- 
туральна прыгадаць нядаўняе 
інтэрвію А. Мяльгуя з Тодарам 
Кашкурэвічам пра асаблівасці 
розных школаў дударства на 
землях Вялікага Княства Літоў- 
скага (“Наша слова” Ле 2 за 
9.01.2002). 

Чытач, пэўна, здагадваецца, 

што ёсць у альбоме “Вір” пэўнае 
падабенства з лепшым рэлізам 
лэйбла “БМАтгочр” мінулага года 
- СР “Легенды Вялікага княства”, 
тыраж якога разышоўся за пару 
месяцаў і плануецца перавыданне 
(зноў жа на еўрапейскіх заводах 
фірмы “Зопу”). І ўсё ж прадзюсар 
абодвух рэлізаў Арына Вячорка 
небезпадстаўна супакойвае: “Па- 
дабенства тут не азначае індэн- 
тычнасць, хоць абодва праекты 
сягаюць глыбіняў гісторыі ў му- 
зычна- рамантычным кантэксце. 
Але калі “Легенды...” прэтэнду- 
юць на навукова аналітычную 
рэтраспектыву, дык “Вір” больш 
схільны да сучасных стылістыч- 
ных інтэрпрэтацый у розных плы- 
нях Меуў аве. 

Найбольш яскравым пац- 
верджаннем гэтых словаў могуць 
стаць так званыя клубныя трэкі 
альбома “Вір”, якія гурту “Стары 
Ольса” дапамаглі ствараць му- 
зыкі сумежных этна-культурных 
праектаў “Камэлот”, “Аварыйнае 
выйсце”, “Агіе5 ГіБегаіе5”, “Кон- 
труанс”. Іхнія прозвішчы, зрэшты, 
таксама добра вядомыя: З. Сі- 
даровіч, А. Жура, А. Шаўцоў і 
нават Антон Міх ды іншыя. 

Паверце, сама па сабе інтры- 
гуе магчымасць параўнаць інтэр- 
прэтацыю старажытнага танца 
“Русвіт”, зробленую Зміцерам 
Сасноўскім і Алесем Шаўцовым 
(так, дарэчы, спярша і сам гурт 
называўся) і зухаватыя ды-джэй 
міксы паводле яго ад 5 Апіоп Міх. 

А знакаміты танец “Падэ» 
спань” хоць і не сягае ў глыбокую 
старажытнасць паводле сваёй 
уласнай нядоўгай гісторыі (яго 
стварыў у 1898 годзе артыст 
маскоўскага Вялікага тэатру 
А.А.Царман), але адсылаюць 
туды зухатыя дударскія інтэпрэ- 
тацыі яго беларускіх версій, зроб- 
леныя А. Журам і З. Сасноўскім. 
Гэта, безумоўна, не навуковы 
падыход, а чыстая герменэўтыка, 
але ў выніку - узорны прадукт 
сучаснай папулярнай музыкі. 
Узорны Меў аве. 

Творы знакамітага барда 
Зміцера Сідаровіча “Пена цёмнага 
піва”, “Гэй-га, Нямон”, раскру- 
чаныя праз удалыя канцэртовыя 
прэзентацыі, таксама можна раз- 
глядаць у аспекце герменэўтыкі, 
бо зноў жа нашую глыбокую 
старажытнасць інтэпрэтуе ў сваёй 
творчасці наш сучаснік. Але 
колькі герменэўтызавалі беларус- 
кую гісторыю на чужую карысць, 
дык нарэшце дажылі і да ўласнага 
смакавання пірага. 

Што да маіх асабістых (пры- 
ватных) занатовак з нагоды аль- 
бома “Вір”, дык вельмі ўразілі 
інструментальныя найгрышы - 
своеасаблівыя гукавыя партрэты 
інструментаў: дуда, акарына), 
гуслі, свірэль. Гэта і цудоўная 
рэклама, і ключ да разумення 
сапраўды грунтоўных твораў 
альбома. Ну а танец “Русвіт” на 
маю думку мог бы стаць самым 
модным дыскатэчным гітам се- 
зону, бо як вылучаецца з усяе 
банальшчыны, што там гучыць, 
ягоная рытміка! 

Вітаўт Мартыненка. 





Мы звыкліся з шалёным тэм- 
пам нашага жыцця, заўсёды спя- 
шаемся, але, тым не менш, шмат 
чаго не паспяваем зрабіць. Няма 


калі спыніцца, аглядзецца наво-: 


кал, звярнуць увагу на штосьці 
прыгожае, дзіўнае. Але ёсць людзі 
неабыякавыя. Намаганнямі вы- 
кладчыкаў кафедры беларускай 
мовы і літаратуры Алены Піса- 
рэнкі (Багамолавай Алены), На- 
таллі Дзянісавай, а таксама сту- 
дэнтаў Кацярыны Сідарук, На- 
таллі Смерцевай, Іллі Мажара, 
Настассі Вайцяшонак, Алега Але- 
ксы, Вольгі Траяноўскай, Вікторыі 
Сурмы і іншых была створана 
творчая суполка “БУКет” у Бела- 
рускім дзяржаўным універсітэце 
культуры. 

Кожны тыдзень тут ладзіцца 
сустрэча з маладымі талентамі - 
студэнтамі розных факультэтаў 
універсітэта, якія ўмеюць творча 
выказаць свае думкі і пачуцці. 
Межаў творчай фантазіі няма: ва 
ўтульнай атмасферы кафедры за 
кубкам гарбаты, пры святле све- 
чак маладыя паэты, празаікі, 
мастакі, музыкі чытаюць адно 
аднаму вершы, апавяданні, спява- 


“юць песні. 


Пазнаёміцца Ў творчасцю 
ўдзельнікаў суполкі можа цераз 
насценную газету, а ў будучыні 
плануецца надрукаваць асобны 
зборнік. 

Юлія Лапука, 
Янка Лайкоў. 


Наталля Смерцева 


Белага Мага 
нячутныя крокі ўначы, 
Ціхі ідзе ён скрозь змрок 
на бяскрайняй планеце - 
Мудрасць і веру 
навекі ў душы зберагчы 
І не забыць, 
як у сне пасміхаюцца дзеці. 


Уецца сцяжынка праз горы. 
Скрозь боль і бяду 
Ляжа той шлях, на якім - 
ні святла, ні надзеі. 
Лютню вазьму 
і за ім у маўклівасць пайду 
Ён адзінокі, 
інакшай і я, быць не ўмею. 


Уладзімір Лісоўскі 


В. К. Л. 
Верасень. Кастрычнік. Лістапад. 
Не праклёны дорыць, а паклоны, 
І пад колер польскае кароны 
Золатам рудым прыбраўся сад. 


Верасень. Кастрычнік. Лістапад. 
Лісце. Вальсы. Панны. Кавалеры. 
Грунвальдскія коні і жаўнеры. 
Стрэлы. Крыкі. Выбухі гармат. 


Верасень. Кастрычнік. Лістапад. 
З белай пенай крывіцкія коні 
Капытамі ў ліхой пагоні 

Білі двухгаловых арлянят. 


Верасень. Кастрычнік. Лістапад. 
Лісце тоне ў лужыне вайны. 
Хай жыве Літва і ліцвіны! 
Хто наш бацька? 
Хто нам родны брат? 


Рэдактар Станіслаў Суднік 


Рэдакцыйная калегія: 
Вадзім Болбас, Міхась Булавацкі, 


Людміла Дзіцэвіч, Леакадзія Мілаш, 


Язэп Палубятка, 
Алесь Петрашкевіч, Людміла Піскун, 
Уладзімір Содаль, Станіслаў Суднік, 
“Павел Сцяцко, Алег Трусаў. 





Верасень. Кастрычнік. Лістапад. 
У Нясвіжы лісце падпалілі. 
Сочаць за Барбарай Радзівілы. 
Род магутны, шляхта, 
род-магнат. 


Верасень. Кастрычнік. Лістапад. 
Дождж на вецер словы не кідае, 
Залівае сэрца, залівае 

Час мінуў? Час вернецца назад! 


Верасень. Кастрычнік. Лістапад. 
Вера... Кас... Ліс... 

В... К... Л... 

В.К.Л. 


Янка Лайкоў 


Як душа стамляецца - жыццё 
Прыкрым робіцца, марнее, чэзне, 
І не цешыць яе больш 

ні верш, ні песня, 
І каханне больш - не адкрыццё. 


Смуткам поўніцца адно душа, 
Нібы келіх - 

горкім, даўкім хмелем, 
І ўсё роўна вуснам анямелым - 


БЫ Жет цвіце ў БДУ Культуры 





Замаўчаць, 
альбо сказаць спярша. 


Згасла сонца, што ў душы было, 
Быццам здані, зніклі ўсе жаданні, 
І ўначы, праз слёзы і рыданні 
Сніць душа ранейшае святло. 


Тайна 


Двое сталі ля Вышняй Брамы. 
Насустрач Анёл ім выйшаў: 
“Вы хто?” - 

: “Мы шукаем праўды, 
Але не ЗЯМНОЙ, а - вышняйЙ”. 


Тады Анёл аднаго паклікаў: 

“Ідзі, для цябе адчыняю Браму”. 
І той увайшоў у праём. І знік ён. 
І ўслед яму гучала: “Абраны...” 


“Чаму? - 
Запытаўся пасля нябога, - 
За Брамай - якаясь тайна? 


Анёл прашаптаў? 
“Там няма нічога...” 
І зарыдаў адчайна. 


Кацярына Сідарук 


КАЗКА ПРА КАЗАЧНІКА 


Ціха згасае святло. Прыходзіць вечар. Цёплы і вельмі добры 
вечар. Час казкі. І ў пухнатай цемры з агеньчыкамі і праменьчыкамі, 
яна нараджаецца, Як Афрадыта з пены марской, са сноў, мараў, 
радасцяў і суму. Яна розная. Яна адна, але ў ёй ёсць весялосць і ёсць 
сум, ёсць зіхоткае захапленне і цёплая дабрыня. І ўсё гэта дорыць нам 
Казачнік. Ён кожны раз дорыць нам кавалачак уласнай душы. Добрую 
часцінку. А сабе пакідае... Але аб гэтым ведае толькі ён сам. 

Кажуць, што “не збяднее рука дабрадзея”. 

А яшчэ кажуць, што “калі выпіваюць віно, застаецца толькі 


мёртвы кубак”. 


Кажуць, што любові з крыніцы хапала і хапае ўсім. 

Крыніца невычарпальная. Ва ўсякім выпадку, падаецца такой. 

Але сыравіна, з якой створана душа і з якой Казачнік творыць 
казку, можа скончыцца. Нішто не бясконца, але і “нішто не знікае ў 
Нішто”. І кожная казка становіцца чыёйсьці душой. А мо яе нават 


хапае на некалькі душаў. 


А Казачнік, хаваючыся ў свой дом па заканчэнні казкі, выцірае 
слёзы і кроў, што паволі цячэ з разарванай душы. Але гэтага ніхто не 
бачыць, не павінен бачыць. Нікому, акрамя самога Казачніка, нельга 
ведаць кошт казкі. Іначай яна памірае. Яна проста не прыходзіць як 
добрая і цёплая. Бо казка дорага каштуе. Надзвычай дорага. А кошт 
яе - боль і пустэча. Спачатку боль, а потым, калі вырабляць казкі 
больш няма з чаго - пустэча. І бяссілле. 

Як вярнуць душу Казачніку? Як навучыць яго прымаць чужую 


казку, не спрабуючы аб яе кошце?.. 


Але цудоўней за ўсё, калі казка вяртаецца. Яна ўжо іншая, гэта 
часцінка чужой душы, але пачатак ёй быў закладзены Казачнікам. І 
ён, як шчаслівы бацька, не, як дзед сустракае ўнучку... 

І ўжо новая казка вырастае ў душы, з якой зноў і зноў можна ляпіць 
казкі, якія, хаця крышачку, але упрыгожваюць чыёсьці жыццё... 

І зноў прыходзіць вечар. Добры і пухнасты. І нараджаецца новая 
маленькая або вялікая казка. І стомленая, але жыватворная усмешка 


Казачніка... 













Газета надрукавана ў Лідскай друкарні. 
231300, г.Ліда, вул. Ленінская, 23. 

Газета падпісана да друку 11. 02. 2002 г. 
Наклад 3500 асобнікаў. Замова Ме 320. 
Падпісны індэкс: 63865. 

Кошт падпіскі: 1 мес.- 418 руб., З мес.- 1254 руб. 
Кошт у розніцу: 120 руб. 


Аўтары цалкам адказныя за падбор 
і дакладнасць прыведзенай інфармацыі 















